

# Ніва

ТЫДНЁВІК  
БЕЛАРУСАЎ  
У ПОЛЬШЧЫ

№ 34 (2206) Год XLIII

Беласток 23 жніўня 1998 г.

Цана 1,20 зл.

## Ці стануць фермерамі?

Летнія месяцы ў нас багатыя былі сялянскімі забастоўкамі. Земляробчыя прафсаюзы пратэставалі супраць імпарту збожжа, патрабуючы забяспечыць скупку айчынных сельскагаспадарчых прадуктаў па апаведна высокіх цэнах. Калі прафсаюзныя дзеячы дэманстравалі, сяляне падсямятыцкіх вёсак займаліся на сваіх гаспадарках і толькі ў вольныя хвіліны абмяркоўвалі патрабаванні бастуючых і выказвалі ім сваю падтрымку.

У Гродзійскай гміне будучага Сямьціцкага павета вёскі яшчэ не падвяргліся абязлюдзеньню. Там цяпер, як і раней, зямля высока цэніцца, а кожны свабодны кавалак грунту знаходзіць пакупніка. Па вёсках многа маладых гаспадароў, а пустуючыя хаты — рэдкая з’ява.

— Ці ў бліжэйшай будучыні вёска захавае статус-кво, ці зменіцца? — пытаю ў сялян, з якімі давалося мне нядаўна сустрэцца ў ваколіцы Гродзиска. Адказвалі мне згодна, што з цягам часу наступіць узбуйненне гаспадарак і малазямельныя сяляне не змогуць праіснаваць у канкурэнцыі з новымі фермерскімі гаспадаркамі, а гэта ў сваю чаргу давядзе да змены вобліку сённяшняй вёскі. Ужо сёння можна заўважыць свайго роду „спецыялізацыю” сярод мясцовых гаспадароў. У гэтай ваколіцы многія выязджаюць у Бельгію на заробкі. Прывезеныя адсюль долары адны ўкладваюць у будову катэджаў у Сямьцічах, другія — у гаспадарку.

Саракагадовы ўладальнік 50-гектарнай гаспадаркі ад дзесяці гадоў інвестуе ў сваё прадпрыемства пад адкрытым небам. За гэты час дакупіў 30 гектараў угоддзяў, паставіў мураваны дом і механізаваную абору, купіў асноўныя сельскагаспадарчыя машыны, плануе купіць збожжаўборачны камбайн. У інвестыцыях выдатна дапамагаюць яму жонка і дзеці, якія ўжо дзесяць гадоў рэгулярна ездзяць у Брусель на заробкі. Дзякуючы гэтаму не прыходзіцца яму браць дарагіх крэдытаў у кааператывным банку. А ягоны 35-гадовы сусед, які таксама на працягу некалькіх апошніх гадоў паставіў гаспадарку на ногі, мае не столькі эканамічныя, што матрыманіяльныя клопаты — да гэтай пары не знайшоў яшчэ кандыдаткі на жонку, якая хацела б прыйсці на гаспадарку.

Мае суразмоўцы наракаюць на сельскагаспадарчую палітыку гэтага і папярэдніх урадаў, але далейшы свой лёс звязваюць менавіта з земляробствам. Спадзяюцца стаць фермерамі, такімі як на Захадзе, якіх паказваюць у тэлеперадачах для сялян. А калі гэта ім не ўдасца, мяркуюць, то фермерамі стануць іхныя дзеці.

Віталь Луба



Чэслаў Мілаш у Белавежы.

Фота Ганны КАНДРАЦЮК

## Чэслаў Мілаш у Белавежы і Гайнаўцы

Ганна КАНДРАЦЮК

— Справа аховы лясоў спадарожнічае мне з самога маленства, — сказаў Чэслаў Мілаш на сустрэчы ў Белавежы 6 жніўня г.г. Лаўрэат Нобелеўскай прэміі прыехаў па запрашэнні Таварыства аховы Белавежскай пушчы, якое прысвоіла паэту ганаровае званне Прыяцеля пушчы.

— Сённяшняя сустрэча — доказ таго, што нашы дзіцячыя легуценні часам збываюцца, — гаварыў Чэслаў Мілаш. — Ужо ў трынаццацігадовым узросце я быў экалагам. Рысаваў свае карты прыдуманых краін, якія кшталтам напаміналі якраз Белавежскую пушчу. Адзіным сродкам камунікацыі ў такой краіне мелі быць плаваючыя па рэчках чоўны. Доступ і ўваход у пушчу мелі б адно энтузіясты прыроды.

Паэт параўнаў высечку Белавежскай пушчы да разбірання па цагліне Вавельскага замка.

— І калі я пісаў пра пушчу, — гаварыў Чэслаў Мілаш, — лічыў гэта сваім абавязкам паэта. Мая паэзія ўзнікла якраз з пашаны для існуючай рэчаіснасці. Мастацтва XX стагоддзя ўцякае ў штучны свет, — лаўрэат Нобелеўскай прэміі палічыў гэта адмоўнай з’явай.

Чэслаў Мілаш атрымаў таксама іконую св. Герасіма, праваслаўнага заступніка звяроў і раслін. Хор з парафіі святога Мікалая, якім кіруе Юрка Кулік, праспяваў шаноўнаму госцю „Магутны Божа”, „Многае лета” і народную песню „Ой, калі ж той вечар”. Чэслаў Мілаш узрушыўся слухаючы беларускія напевы, хаця, як большасць прысутных на спатканні журналістаў, ні

словам не пракаментываў прысутнасці беларускіх акцэнтаў мерапрыемства.

\*\*\*

Юльян КАЗЬЯРУК

Беларускі музей у Гайнаўцы нечаканна наведаў выдатны паэт, лаўрэат Нобелеўскай прэміі Чэслаў Мілаш. Шаноўны паэт, прабываючы ў Белавежы, пажадаў пабачыць і наш музей. Нам было вельмі прыемна. Сустрэча атрымалася сімпатычнай. Госць адразу пайшоў паглядзець экспанаты і затрымаўся там найдаўжэй. Усе экспанаты яго цікавілі, многа распытваў і многа сам гаварыў. Расказваў, што падобныя прадметы ён бачыў на сваёй роднай Віленшчыне, а тут у Гайнаўцы некаторыя экспанаты ён бачыў упершыню, напрыклад, гліняную падзільку для мёду, драўляны такарны станок, які трэба прыводзіць у рух нагою, калаўрогак, драўляныя колы для ровара, некаторыя формы народнага адзення і г.д. Пасля ў музейнай бібліятэцы адбылася сустрэча гасцей з супрацоўнікамі музея. На розныя пытанні Чэслава Мілаша і спадарожнічаючых яму гасцей адказвалі супрацоўнікі музея. Спатканне прайшло ў сардэчнай атмасферы. Мне, храністу музея, найбольш прыемны быў момант перад развітаннем, калі спадар Мілаш пахваліў маю музейную хроніку і вельмі сімпатычна я ў яе ўпісаўся. Спадар Мілаш напісаў:

*Як жа я рады, што Беларускі музей у Гайнаўцы паўстаў і што наступова развіваецца і багацее яго фонд. Мае самыя сардэчныя пажаданні далейшай паляхавой працы доўгія гады.*

Чэслаў Мілаш  
6 жніўня 1998 г.

## Пакрыўджаныя і Трэцім, і... Трэцім?

І вазьмі, просты вясковы чалавеча, дабіся ў нашых ветлівых бюракратаў тае аднаразовае кампенсацыі, якое дакладна дзесяць златаў і шаснаццаць грошаў за кожны праведзены ў нямецкай няволі месяц. Многія махнулі на гэтыя грошы рукою, бо расходы на афармленне дакументаў могуць лёгка перавысіць квоту тае кампенсацыі.

[болей & 3]

## Бела...рускі край

Экспанаты ў Музеі Янкі Купалы робяць вялікае ўражанне, калі наведвальніку вядомы палітычны і культурны кантэкст эпохі, у якой прыйшлося жыць беларускаму паэту. На жаль, дарма чакаць такіх інфармацый ад рускамоўных супрацоўнікаў музея. „Там усё напісана”, — адказваюць.

[рэпартаж & 4]

## Быў несумненна арыгіналам

Няма ўжо ў жывых Эдварда Шчасновіча, шматгадовага карэспандэнта „Нівы”, аўтара славытых „Бабскіх фокусаў”. Памёр 5 лістапада 1997 года. Пахаваны ён на каталіцкіх могілках у Шудзляве. „Вельмі добра, што пішаце пра Шчасновіча, — кажа Вера Валкавыцкая. — Нам трэба і пасля смерці быць разам з нашымі карэспандэнтамі”.

[успамін & 5]

## Што ў бельскай культуры?

— З аматарскімі калектывамі я звязаны ўжо звыш трыццаці гадоў. Больш чым дваццаць гадоў працаваў з хорам „Васілёчкі”, а ад 1990 года кірую гуртом народнай песні „Маланка”. Ад 1976 года вяду ў Белліцэ гурт „Дзявочыя ноткі”, а ад 1984 года працую з калектывамі Пачатковай школы н-р 3, якія па-рознаму называліся — „Нашы дзеці”, „Жучкі”, а ад шасці гадоў „Журавінка”, — расказвае Сяргей Лукашук.

[інтэрв’ю & 8]

## Свята ў Старым Корніне

Найбольш урачыстым святам у Старым Корніне і ваколіцы з’яўляецца дзень Успення Праведнай Анны, якая і ёсць нябеснай заступніцай меншай царквы. Памятаючы пра цудоўныя аздараўленні, прыязджае сюды многа людзей з усёй Беласточчыны.

[рэпартаж & 9]



# Беларусь — беларусы

## Еўрапейская пілігрымка

(нататкі аб святкаванні 80-х угодкаў  
БНР у беларускім замежжы)  
(працяг; пачатак у 29 н-ры)

### Вечарына на Rue de Gravilliers

У другой палове дня хоць некалькі гадзін ахвяравалі мы на тое, каб прайсціся пешшу па гістарычных мясцінах у цэнтры Парыжа. Апекаваўся намі Ігар Лялькоў, які вучыцца ў дактарантуры Сарбонскага ўніверсітэта і хутка будзе абараняць дысертацию ў галіне гісторыі. Ён гісторык-архівіст, скончыў Беларускі ўніверсітэт і хутка вяртаецца на Радзіму.

Спадар Лялькоў найперш скіраваў нас да сабора Парыжскай Божай Маці. Аглядалі мы гэты шэдэўр архітэктуры і думалася пра свае. Купілі дзве свечкі і паставілі каля іконы Божай Маці — адну за Беларусь, другую — за беларусаў Францыі. Хацелася як мага больш аглядаць вядомых мясцінаў, але час не дазваляў. Вечарам планавалася святочная імпрэза — сустрэча на Rue de Gravilliers.

У Парыжы было ўжо амаль лета, 24 градусы цяпла. У адчыненыя вокны кватэры далятаў шум вялікага горада. Напамінаў, што мы сапраўды ў цэнтры Парыжа. Мы — беларуская грамада ў сваім беларускім кутку, які не бачыў такога збору за ўвесь пасляваенны час. Так сталася бегам часу, што амаль зусім пачало заціхаць беларускае жыццё ў Францыі. І такі людны для гэтай сітуацыі збор вельмі цешыў. На дапамогу старэйшым прыйшла моладзь, шчыруюць маладыя дзяўчаты Вірджынія Шыманец і Аляксандра Гужон, якія нядаўна выдалі ў Парыжы кніжку для французцаў, жадаючых пазнаёміцца з беларускай культураю і моваю. Актыўна ўключыўся ў справу новы эмігрант з Беларусі Уладзімір Палупанаў,

які працаваў у Пасольстве Беларусі ў Францыі і папрасіў палітычнага прытулку ў гэтай краіне. Беларускую грамаду ў Парыжы дапоўніла і сямейка сп. Валянціна Сельвесюка, беларуса з Беластоцчыны, які зараз працуе ў Францыі ад амерыканскай фірмы.

Вечарына атрымалася цёплаю, сяброўскаю, дала надзею на ўмацаванне беларускай прысутнасці. Дзяліліся думкамі, успамінамі, слухалі шчыравыя аўтарскія песні Уладзіміра Палупанава, які з'яўляецца яшчэ і таленавітым беларускім бардам. Сумуе па Радзіме, на сабе зведае горкі прысмак эмігранцкага лёсу, пра які калісьці спяваў у сваіх песнях. Разыходзіцца не хацелася. Дасць Бог, будуць новыя спатканні, будзе гучаць, звінец і надалей беларускае слова на ціхай парыжскай вулачцы.

Праз дзень пакідалі Парыж, ад'язджалі ад дому Міхася Навумовіча. Развітваліся з усімі амаль што са слязамі на вачах. Сп. Міхась ласкава праводзіў нас за горад на сваім аўто, каб хутчэй знайшлі патрэбную дарогу.

Далей рухаліся ў паўднёва-ўсходнім накірунку, у Нямецчыну. Апошні наш прыпынак у Францыі — невялікі прыгранічны горад Страсбург, добра вядомы ўсяму свету палітычны цэнтр Еўрапейскага Саюза. Агледзелі Палац кангрэсаў, побач з ім высокія матчы са сцягамі краін — членаў Еўрасаюза. Усе суседнія нам краіны прадстаўлены тут, няма толькі Беларусі. Горка, што нам зачынілі дзверы ў еўрапейскае супольніцтва народаў, дзе па праву месцазнаходжання мы павінны быць. Агледзелі, што адно месца ў ганаровым шэрагу яшчэ вольнае. Міжволі падумалася, што гэта для нас перахоўваецца.

(працяг будзе)

Ганна СУРМАЧ

## Бульба хварэе

Як паведаміў дырэктар Інстытута бульбаводства Сяргей Банадысеў, гэтым летам „дынаміка росту бульбы” амаль такая ж, як і ў мінулым годзе. Гэта значыць, што леташняя сітуацыя з дэфіцытам „другога хлеба” беларусаў можа паўтарыцца.

Нагадаем, што летась бульба моцна не ўрадзіла, выкапалі яе катастрафічна мала. Па словах Сяргея Банадысева, гэта быў самы вялікі неўраджай за апошнія сорак гадоў. З кожнага гектара сабралі на 50-60 цэнтнераў менш, чым планавалася. У выніку ў гандлі здараліся перабоі з бульбай, а каштавала яна ў параўнанні з іншымі гадамі ў 2-3 разы даражэй, чым звычайна.

Спецыялісты-бульбаводы тлумачаць леташні неўраджай масавым захворваннем на фітафтароз. Маўляў, хваробу адразу не заўважылі, і таму шмат бульбы згубілася. Ці не атрымалася тое самае сёлета?

Як нам паведамілі ў міністэрстве сельскай гаспадаркі і харчавання, калгасы і саўгасы добра падрыхтаваліся да барацьбы з фітафтарай. З дзяржаўнага бюджэту было спецыяльна выдзелена 50 мільярдаў рублёў на набыццё неабходных хімікатаў. Таму ў міністэр-

стве спадзяюцца, што ўраджай будзе някепскі.

Але ж бульбу вырошчваюць не толькі ў калгасах і саўгасах. Па звестках таго ж міністэрства сельскай гаспадаркі, дзяржаўныя гаспадаркі засадзілі бульбай толькі 100 тыс. гектараў, а прыватныя — 600 тысяч гектараў. У мінсельгасхарчы лічаць, што калі хто і не справіцца з хваробай бульбы, дык гэты прыватныя гаспадары. І тады нас зноў чакае неўраджай.

Аднак прыватнікі, якія гандлююць на Камароўскім рынку, кажуць, што ўжо цяпер сабралі дастаткова бульбы, хопіць і на зіму. Праўда, гаворка ідзе толькі пра ранняе гатункі. „А я ўжо даўно не саджу позняй бульбы, — кажа Ганна, яна прывезла свой тавар на Камароўку з-пад Слуцка. — Ранняя пасее вырасці, пакуль хвароба яшчэ не з'ела картафляніку”.

Па словах дырэктара інстытута бульбаводства, летась у канцы ліпеня бульба ўжо не расла — зусім не было бацвіння. Сёлета — яшчэ працягвае расці. Як бы там ні было, але, як сказаў Сяргей Банадысеў, „рабіць прагнозы — самая няўдзячная справа”. Будзем спадзявацца на лепшае. **Міхась КАРПОВІЧ**  
„Свабода” № 78, 31.07.1998 г.

## Пісьменнікі выбіраюць паміж сустрэчай і банкетам

У канцы ліпеня тэрмінова збіралася Рада Саюза беларускіх пісьменнікаў. Акрамя „рознага”, разглядалася і самае важнае пытанне — аб сустрэчы з прэзідэнтам. (...) Шмат пісьменнікаў, членаў Рады, прыныпова не пайшлі на гэтае пасяджэнне.

З прычыны адсутнасці новага старшыні СБП паэта Уладзіміра Някляева, які выехаў на „Славянскі базар” у Віцебск, пасяджэнне давялося весці пісьменніцы Вользе Іпатавай. Час ад часу ёй нешта падказваў, пабліскавучы залатой зоркай героя на грудзях, Іван Шамякін, які сядзеў побач.

Менавіта ён прапанаваў калегам па пярэ вылучыць кандыдатуру свайго сябра, рускамоўнага паэта Браніслава Спрыначана на званне Заслужанага дзеяча культуры Рэспублікі Беларусь. Магчыма, за гэтую прапанову і прагаласавалі б, але супраць выступіў пісьменнік Уладзімір Арлоў. Ён сказаў, што „Браніслаў Спрыначан апошнім часам дэградаваў як паэт”, а ў якасці пацвярджэння зачытаў цытату з верша Б. Спрыначана, надрукаванага ў часопісе „Беларуская думка”:

А у водоемов Беларусі  
Хищники гнездятся хорошенько.  
Кто они? — Дознаться не берусь я,  
Если не подскажет Лукашенко.

Можна быць упэўненым, што Аляксандр Рыгоравіч ацэніць творчую дзейнасць паэта і знойдзеца іншая арганізацыя, якая вылучыць Браніслава Спрыначана на заслужанага дзеяча культуры. Але сярод пісьменнікаў гэтая прапанова не прайшла.

Пад канец пасяджэння Вольга Іпатава ветліва прапанавала: „Жадаючым сустрэцца з прэзідэнтам і выказаць свае прапановы прэзідэнту просьба загадзя запісацца”. Некаторыя запісваліся.

Але ж самыя галоўныя спрэчкі пачаліся пасля, у неафіцыйнай абстаноўцы. Вядомы малады паэт спярэджаў, што на сустрэчу з прэзідэнтам трэба ісці, але ж на банкет, які наладзіць Аляксандр Лукашэнка пры ўмове, што пісьменнікі будуць добра сябе паводзіць на сустрэчы, — нельга. Ён казаў, што гэта будзе як „бал падчас чумы”. Паэту запярэчыў праязік: „Я пяць гадоў не еў бутэрбродаў з ікрой. А што прэзідэнт будзе казаць, я ведаю загадзя”.

Мо і сапраўды калі прэзідэнт пабачыць схуднелы твар праязіка, то зразумее, у якіх умовах жыве частка творчай інтэлігенцыі.

Мікола КАЧАН

„Свабода” № 78, 31.07.1998 г.

## Галоўных грамадзянаў аштрафавалі

Па 12 мільёнаў 500 тысяч рублёў штрафу атрымалі лідэры Аб'яднанай грамадзянскай партыі Станіслаў Багданкевіч і Аляксандр Дабравольскі. Іх пакаралі за „арганізацыю несанкцыяванага шэсця” ў падтрымку дэпутатаў Вярхоўнага Савета, якія знаходзяцца за кратамі.

23 чэрвеня, як раз калі ў Лукашэнкаўскім парламенце праходзілі слуханні па правах чалавека ў Беларусі. Багданкевіч і Дабравольскі прайшлі па праспекце Скарыны з плакатамі. Разам з імі за свабоду дэпутатаў Вярхоўнага Савета

Андрэя Клімава і Валерыя Кудзінава „несанкцыяваным чынам” выказаліся таксама Анатоль Лябедзька і Павел Знавец, але іх у суд пакуль не выклікалі. Супраць Багданкевіча і Дабравольскага сведчылі на працэсе міліцыянты. Суддзя Жанна Лявіцкая палічыла іхнія паказанні дастатковымі для асуджэння апазіцыянераў. Станіслаў Багданкевіч у судзе заявіў, што не парушаў закон, бо права на шэсце яму гарантуе канстытуцыя.

Алесь ПАЎЛОВІЧ

„Свабода” № 78, 31.07.1998 г.

## Мірон не спіць!

Ахоўнікам правапарадку з Полаччыны зноў не дае спакою невядомы беларускі патрыёт, які працягвае ўпрыгожваць наваколле самага старажытнага з гарадоў Беларусі бел-чырвона-белымі сцягамі.

Месцам сваіх новых акцыяў полацкі паслядоўнік справы няўлоўнага Мірона абраў вайсковы гарадок Баравуха-1, які знаходзіцца ў некалькіх кіламетрах ад Наваполацка. Спачатку беларускі сцяг з'явіўся над адрэзкам пашы Полацк — Верхнядзвінск каля ўезду ў гарадок. А ўжо на наступны дзень бел-чырвона-белае палотнішча годна залучала над чыгуначным вакзалам на станцыі Баравуха-1, прымацаванае да лініі электраперадач, якая

знаходзілася пад напругай у 10 000 В. Застаецца невядомым, як мясцоваму апазіцыянеру ўдалося здзейсніць гэтую рызыкаўную акцыю, але супрацоўнікі міліцыі адразу ж здаліся, устрымаўшыся ад паўтарэння яголага подзвігу — зняць сцяг аказалася абсалютна немагчымым.

Цэлы тыдзень вайсковы гарадок жыў пад старажытным нацыянальным беларускім сцягам. І толькі праз гэтыя сем дзён, з-за моцнага ветру, які пасунуў палотнішча да слупа, супрацоўнікам органаў унутраных спраў удалося ліквідаваць небяспечную „крамолу” з вачэй электрарата.

Гандрусь СТЭМКА

„Пагоня”, 23.07.1998 г.

## Бензіну не хапае

На аўтазапраўках аб'яднання „Магілёўабнафтапрадукт” пачалі прадаваць толькі па 20 літраў бензіну „ў рукі”.

Як тлумачыць адміністрацыя, абмежаванні ўведзеныя, каб не дапусціць вывазу паліва за межы вобласці. Напрыклад, па звестках аб'яднання, толькі жыхары Шклоўскага раёна выво-

зяць па некалькі сотняў літраў у дзень у Расію.

Але ўвядзенне 20-літравай нормы не мае рэальнага сэнсу. Даходзіць да смешнага. На аўтазапраўках (калі бензін увогуле ёсць) прадаюць столькі, колькі патрабуе пакупнік, але па частках — па 20 літраў.

Сымон ГЛАЗІНГЭЙН

„Свабода” № 78, 31.07.1998 г.



# Хай будуць прыкладам



Шлюб Альжбеты Тамчук і Дарафея Фіёніка.

Шлюб Альжбеты Тамчук і Дарафея Фіёніка адбыўся шырокім рэхам па Бельску-Падляшскім і наваколлі. І не толькі таму, што маладую пару вячаў сам епіскап бельскі Грыгорый і чатырох святароў. Маладыя — вядомыя ў асяроддзі як энтузіясты беларускай этнаграфіі.

— Людзі выходзілі раней з працы, каб паглядзець гэтае вясельле, — сказала мне адна бяльшчанка (шлюб адбыўся ў пятніцу 7 жніўня г.г.).

У народ пайшлі чуткі, што малады будзе вячацца ў лапцях. Іншыя спадзяваліся пабачыць Дарафея Фіёніка як едзе да вянцу коньмі.

А ў адлеглым Грабаўцы прыдумалі, што вясельнікі будуць карыстацца драўлянымі лыжкамі.

Вясельле атрымалася слаўнае, хаця не было лапцяў, драўляных лыжак і коней. Былі затое абрадавыя спевы, смач-

ныя караваі (на якія пайшла ўжо ў Бельску мода), быў торг за куфар маладой і прыданне. На вясельлі гуляла міжнародная кампанія, якой падыгрываў да танца Сцяпан Копа і слаўныя „Прымакі”. А цэласцю кіравалі натуральна дасціпныя і красамоўныя маршалкі: Сяргей Нічыпарук і Янка Мордань.

Прыемна адзначыць, што на вясельлі гуляла шырокая грамада „Сустрэч «Зоркі»”, а гітам мерапрыемства стала песня XII Сустрэч (на словы Яўгеніі Янішчыц і музыку маладой пары) „Пачынаецца ўсё з любові”.

— Хай ваша вясельле будзе не толькі працягам нашай слаўнай беларускай, падляшскай традыцыі, але і прыкладам для іншых, — сказаў маршалак Сяргей Нічыпарук.

Ганна КАНДРАЦЮК

Фота аўтара

## 3 кампасам праз пушчу

Сёлета Аддзел Польскага турыстычна-краязнаўчага таварыства (ПТТК) у Гайнаўцы святкуе 35-годдзе сваёй дзейнасці. Паспяхова прапагандуе, між іншым, актыўны адпачынак і краязнаўства, а таксама кваліфікаваны турызм: пешы, веласіпедны, матацыклісты і горны.

Арганізоўвае ён шматлікія мерапрыемствы. У асноўным гэта экскурсіі ў запаведнікі Белавежскай пушчы, у Прыродазнаўча-лясны музей у Белавежы ды ў Беларускі музей у Гайнаўцы,

а таксама прыродазнаўча-дыдактычнымі спежкамі (Гарцэрская горка, Зубровыя рэбры, Шлях каралеўскіх і княжацкіх дубоў, Месцы моцы, Тапіла).

Гайнаўскія дзеячы ПТТК наладжваюць, між іншым, паходы ў грыбы, зімнія прагулкі санкамі па Белавежскай пушчы.

Старшынёю Праўлення Аддзела ПТТК у Гайнаўцы з’яўляецца Станіслаў Мяжвінскі, а старшынёю гайнаўскага Гуртка праваднікоў — Януш Анціпаў. (гай)

## Неабходна арганізаваць збыт

— Так далей гаспадарыць ужо было немагчыма, — кажа мой махнацкі сусед, сябра са школьнай парты Мікалай Далінскі. — У месяц траціў я тысячы злотых, калі замест малака экстракласа адстаўляў у малачарню малако трэцяга сорту. Затым быў я прымушаны купіць, узяўшы крэдыт у банку, аўтаматызаваны французскі 420-літровы халадзільнік. Схалоджвае ён малако да 4-6°C, мяшаючы яго мяшалкай кожныя 15 мінут.

Да Міколы Далінскага кожны другі дзень з Акруговага малочнага кааператыва з Гайнаўкі прыязджае цыстэрна і забірае малако на завод. Двойчы ў месяц даследуюць малако у лабараторыі, выяўляюць колькасць бактэрый і вызначаюць сорт малака.

— Шмат клопату каля гэтага малака, — кажа Мікалай, — а з боку кааператыва ніякага абучэння сялянам не праводзіцца. Асталося вучыцца на памылках, а такая навука — дарагая

справа. Хацеў я дакупіць некалькі гектараў сенажацяў, — расказвае далей сусед, — каб забяспечыць гадоўню пашай і для гэтага хацеў узяць так званы „танны” крэдыт у банку. Аказваецца, што на „танны” крэдыт няма грошай. Дзяржава, хаця дэкларавала такі крэдыт, аднак яго не забяспечыла. І як тут можна што планавалі! Бо калі ўжо хто ўвайшоў у інтэнсіўную гаспадарку, іншага выхаду няма. Трэба яе толькі развіваць.

Вазьмі нашага сябру Алёшу Г. — быў шафёрам, так як і я, а цяпер на пенсіі. Можа трымаць на свае патрэбы кароўку і парсючка і жыць без клопатаў. Каб не мая жонка Надзя, і я да гэтай пары быў бы ўжо пенсіянерам — а так толькі турбот прыбывае, хоць фізічна лягчэй гаспадарыць, бо ў мяне поўная механізацыя сельскагаспадарчых работ. Праўда, машыны таксама трэба было б выслать на пенсію і аднавіць машынны парк.

## Пакрыўджаныя і Трэцім, і... Трэцім?

Фонд „Польска-нямецкае яднанне” ветліва аб’явіў аб магчымасці выплаты аднаразовай кампенсацыі асобам пакрыўджаным пад нямецкай акупацыяй у час апошняй вайны, а калі яны звярнуліся за ёю ў Фонд, сталічныя чынушы ветліва ім адказалі: „Fundacja Polsko-Niemieckie Pojednanie uprzejmie zawiadamia, że Komisja Weryfikacyjna Fundacji, realizując uchwałę 3/96 Rady Fundacji z dnia 21.11.96, po dokonaniu sprawdzenia dokumentów znajdujących się w złożonym wniosku, stwierdza, że istnieje możliwość przyznania dodatkowej wypłaty, jeśli zostanie uzupełniona dokumentacja. (...) Pomoc może być przyznana na podstawie zaświadczenia instytucji emerytalno-rentowej pod warunkiem dołączenia dokumentów potwierdzających doznane prześladowania. (...) Załączone do wniosku oświadczenia świadków powinny być uzupełnione dokumentami spełniającymi wymogi regulaminowe Komisji Weryfikacyjnej. (...) Wobec powyższego prosimy o uzupełnienie dokumentacji w terminie 60 dni od daty otrzymania niniejszego pisma”.

Вельмі *uprzejmie*. Яшчэ сярод нас жыве крыху людзей, якія ў час сваёй маладосці былі вывезены на прымусовыя работы ў Германію, або спазналі гора ў ваенным палоне. Ну, і некаторыя з іх падаліся „uzupełniać dokumenty”. Вось аднаму з іх, жыхару Гарадзіска, што ў Нарваўскай гміне, у беластоцкім Аб’яднанні асоб пакрыўджаных Трэцім Рэйхам (Stowarzyszeniu Osób Poszkodowanych Przez Trzecią Rzeszę) сказалі, што не могуць яму выставіць патрэбныя дакументы, бо ў яго яшчэ „бальшавіцкі” збавідоўскі ветэранскі білет. Чалавеку восемдзесят восем гадоў, не ў сілах яму цяпер бегаць па беластоцкіх бюракратычных установах дзеля толькі таго, каб выставілі яму такія ж дакументы, толькі з іншай пячаткаю! Ён жа, змабілізаваны ў пачатку вайны ў **Польскае Войска**, правёў у палоне амаль шэсць гадоў! Мог бы хто падумаць, што сённяшніх беластоцкіх патрыётаў-бюракратаў усхвалюе змаганне ў Польскім Войску. Дудкі! Яго сусед-

ка, якая правяла толькі трынаццаць месяцаў на прымусовых работах, даведлася ў той жа беластоцкай установе, што гэтая ўстанова не займаецца тымі кампенсацыямі і адпраўлялі яе ў Варшаву. І пракаменціравалі яшчэ, што ў Варшаве ствараюць штучныя бар’еры пакрыўджаным дзеля таго, каб прысвоіць іх грошы сабе: за што ж тыя варшавякі дамы сабе стаўляюць?!

І як тады „uzupełnić dokumenty”? Можа сведкі дадуць паказанні; вядома, калі тыя сведкі яшчэ могуць іх даваць. Фонд прызнае „oświadczenia co najmniej dwóch świadków, których osobisty udział w zdarzeniach objętych wnioskiem jest udokumentowany. Do oświadczeń świadków muszą zostać dołączone ich własne dokumenty, potwierdzające, że przebywali oni w tym samym czasie i miejscu, co osoba na rzecz której składają oświadczenia”.

І вазьмі, просты вясковы чалавечка, дабіся ў нашых ветлівых бюракратаў тае аднаразовае кампенсацыі, якое дакладна дзесяць златаў і шаснаццаць грошай за кожны праведзены ў нямецкай няволі месяц. Многія махнулі на гэтыя грошы рукою, бо расходы на афармленне дакументаў могуць лёгка перавысіць квоту тае кампенсацыі. І тыя грошы камусьці астануцца, як на гэта намякаюць у Беластоку; мо *mёртвым душам*...

А я вось маю прапанову нашым паслам, якія вельмі шчыра і сардэчна дбаюць пра свой электрат на розных мазалістых ім фэстах. Мо яны крыху пацікавацца гэтаю справай. Яны ж у Варшаве бываюць, з міністрамі Трэцім Рэчы Паспалітай бачацца, а нават і сустракаюцца. Мо пахадайнічалі б яны за сваіх, а дакладней гаворачы — за Цімашэвічавых, выбаршчыкаў, напрыклад, у міністра па справах ветэранаў. Ён — палымяны абаронца пакрыўджаных, а да таго ж чалавек вельмі энергічны; як пішуць некаторыя сталічныя газеты, ён вельмі хутка і карысна афармляе грошы, належныя ветэранам. **Аляксандр Вярыцкі**

Дзякуй Богу, што пакуль ёсць здароўе, дык можна ад світаня да цямна і ад студзеня да снежня таптацца каля гаспадаркі. Апрача гадоўлі кароў сею збожжа, саджу бульбу, гадую свіней. Цяжка спецыялізавацца ў гадоўлі кароў. Няхай толькі Гайнаўскі малочны кааператыв, напрыклад, збанкрутуе, а так можа быць, то я астануся голы і босы.

Знаеш, Міша, што мне асабіста не дае спаць? Калі збіру восенню ўраджаі, то муну думаць, як яго збыць. Проста збыць, за марны грош, як кажуць, няма праблемы. Але каб прадаць і яшчэ зарабіць — гэта ўжо праблема.

Аказваецца, што праблемай для гаспадароў з’яўляецца збыт сельскагаспадарчых прадуктаў. Пры інтэнсіўнай гаспадарцы гэта немалая праблема, таму што цяжка аднаму чалавеку быць і вытворцам і гандляром. Трэба ж перакінуць сотні тон ад гаспадара да пакупніка. Перш за ўсё трэба гэтага пакупніка знайсці. Адным словам, існуе неадкладная патрэба арганізаваць такі гандаль. Патрабуе ён іншых ведаў, чым вытворчасць малака класа экстра. Мо-

жа мець форму суполкі ці іншай арганізацыі. Такая суполка павінна існаваць на месцы, у вёсцы, блізка гаспадароў, а працаваць у ёй — сыны і дачкі гэтых жа гаспадароў. Працаваць восем гадзін, атрымліваць месячную зарплату, жыць у вёсцы, выпісваць не толькі „Ніву” і „Часопіс”, а калі трэба, ездзіць у горад ці на Мальёрку, а калі трэба заступіць бацькоў на гаспадарцы, каб яны маглі паехаць на Мальёрку адпачыць. Так больш-менш дзейнічае вёска ў Еўропе.

Хто паможа арганізаваць такія суполкі па вёсках, хто ўвогуле паможа сялянам, той будзе існаваць гадамі на палітычнай сцэне ў беларускім асяроддзі ўсходняй Беларусі. Гэта першы ключ да поспехаў у палітыцы і выбарчых кампаніях.

Усім апанентам, якія кажуць, што гэта наіўныя думкі, хачу сказаць, што нічога не разумеюць або не хочуць зразумець і што мінулі ўжо часы, калі дзяржава і ўраднікі клапаціліся і займаліся ўсім: ад шнурка для снапавязалкі да тудалетнай паперы.

Міхась Куптэль



# Бела...рускі край

Паездка ў Беларусь заўсёды выклікае пытанне: ці гэтая краіна калі-небудзь стане бацькаўшчынай для беларускага народа; ці беларускі народ, не люд, стане гаспадаром у гэтай краіне.

„Мы всё понимаем”

Не пашанцавала мне падчас апошняй паездкі спаткаць у Менску незнаёмага чалавека, які захацеў бы гаварыць са мною на беларускай мове. У дзяржаўным архіве, нацыянальнай бібліятэцы, рэстаране, краме паўсюдна гучыць руская мова. Калі часам узнікалі нейкія ўскладненні ў кантактах з супрацоўнікамі мясцовых устаноў, у мяне складалася ўражанне, што людзі, з якімі я размаўляў, не разумелі маёй мовы. Тады я прабаваў ім тлумачыць па-руску, але яны, пачуўшы маю расейшчыну, хутка і ветліва стараліся паінфармаваць: „Мы всё прекрасно понимаем что вы говорите на белорусском языке”. У краме, у якой я некалькі разоў купляў харчовыя прадукты, „девушка” нават спытала: „Вы наверно акцёр, всё так говорите и говорите на белорусском языке”. Найчасцей, аднак, беларускамоўных успрымаюць як замежнікаў. Невядома чаму жыхарам Менска беларуская мова асацыюецца з Беласточчынай ці Віленшчынай. Наогул грамадзяне Беларусі разумеюць беларускую мову, некаторыя нават маглі б валодаць ёю не горш чым рускай, але няма для гэтага адпаведнай атмасферы. Беларускамоўны чалавек вылучаецца з натоўпу, і, на жаль, успрымаецца акружэннем так як і ў Беластоку. Часам нейкі маскаль на гук беларускай мовы нават адкажа: „Ни черта не пони-

маю, говорите нормально”. У Беларусі свабодна дзейнічаюць фашыстоўскія расейскія арганізацыі, таму і нічога дзіўнага, што беларуская мова асталася толькі ў салонах, у элітарных інтэлігентскіх установах.

Музей Янкі Купалы

Ідучы ў Музей Янкі Купалы я ўяўляў сабе, што там напэўна знаходзі-



Мал. Алега КАРПОВИЧА

ца святыня беларускасці, што сярод супрацоўнікаў і наведвальнікаў сустрагну самых паклоннікаў нацыянальнай ідэі, беларускага слова. Наведальнікаў не было ўвогуле, а дзве

„жённы”, якім я сваім з’яўленнем перабіў нейкую цікавую дыскусію, як бы хацелі сказаць: „Здесь нам никакие гости не нужны”. Гадзіну вандраваў я адзінока сярод дакументаў, якія адлюстоўваюць нашу навейшую мінуўшчыну. Янка Купала (Іван Луцэвіч) пачаў дзейнічаць у беларускім нацыянальным руху ў 1908 годзе, быў адным з вялікіх стваральнікаў адраджэнскага руху на пачатку нашага стагоддзя. Ператрываў разнію беларускіх інтэлектуалаў пры канцы трыццатых гадоў. Пару гадоў жыў даўжэй за свіх сяброў літаратараў. Дакументы, якія дэманструюцца ў музеі, паказваюць, аднак, якую высокую цану вымушаны ён быў заплаціць за дазвол з боку сталінскіх апырчынікаў на прадаўжэнне яго біяграфіі. Малады Купала — гэта энтузіяст свабоды, свае беларускай дзяржаўнасці, перажываючы боль з прычыны ганебнага падзелу краіны паміж палікамі і бальшавікамі і новай акупацыі, якая забрала толькі што народжаную надзею. Купала ў апошніх гадах свайго жыцця — гэта чалавек зламаны, якога творчасць прырэчыць ідэям ягонай маладосці. Не дапамаглі яму нават гімны, пісаньня на славу сталіншчыны і камунізму. Бальшавікі не выбачалі нікому грахоў маладосці. Пераносилі толькі тых, якія лободу да сталінізму высмакталі з матчыным малаком.

Экспанаты ў Музеі Янкі Купалы робяць вялікае ўражанне, калі наведвальніку вядомы палітычны і культурны кантэкст эпохі, у якой прыйшлося жыць беларускаму паэту. На жаль, дарма чакаць такіх інфармацый ад рускамоўных супрацоўнікаў музея. „Там всё написано”, — адказваюць.

Няма ніякай апазіцыі

У Менску зрэдку людзі глядзяць беларускае тэлебачанне. Большасцю ўспрымаецца яно як хлуслівае, прапагандысцкае, архаічнае. Стандартнай сталася ўжо заява: „Я не гляджу лукашэнкаўскага тэлебачання”. Не абазначае гэта — так як было ў выпадку Польшчы падчас ваеннага становішча — што грамадства апынулася пад уплывам апазіцыі. У Менску ўсе проста глядзяць каналы расейскага тэлебачання, перажываюць падзеі, якія адбываюцца на маскоўскай палітычнай сцэне, бачаць свет не з пункту гледжання грамадзяніна Беларусі, але не існуючага Савецкага Саюза. Звычайны чалавек — студэнт, рабочы, лекар, які чытае рускамоўную камерцыйную прэсу, нічога наогул не ведае пра існаванне апазіцыі. Яна — паводле яго ўяўленняў — скончылася разам з выездам з Беларусі Зянона Пазыняка. Пра іншых апазіцыйных палітыкаў — можа апрача Шушкевіча — ён нічога не ведае і найгоршае: не надта хоча нешта ведаць. Статыстычны Іван Іванавіч чуў пра Беларускі народны фронт, часам нават заяўляе, што быў яго вялікім прыхільнікам, але цяпер ён няўпэўнены ў яго існаванні. Пра іншыя арганізацыі наш Іванавіч мае вельмі цьмянае ўяўленне.

Незадаволенны, а іх прыгнятаючая большасць, не маюць вакол каго ці чаго яднацца. Няма ніякай канкурэнтнай для Лукашэнкі структуры, якая магла б стварыць надзею на змену прынамсі ўнутранай палітыкі. Лідэры апазіцыі заняты перш за ўсё сваімі дробнымі справамі. Няма сярод іх нікога, хто мог бы прадставіць перспектыву развіцця нацыі і дзяржавы. Некаторым праўдападобна існуючая сітуацыя проста падабаецца. Больш пра іх ведаюць за мяжой чым у Беларусі. Праз год павінны адбыцца другія прэзідэнцкія выбары. Ніхто ў Менску не сумняваецца, хто на іх пераможа.

Яўген Мірановіч

## Як нас бачаць там і сям



Леакадзія Мілаш (Летува), Мікола Кузьняцоў (Латвія), Міра Лукша (Беласточчына), Аўгіння і Лявон Кавалюкі (Санкт-Пецярбург) на Гары Трох Крыжкоў у Вільні.

Свядомыя беларусы, дзе б яны не былі, маюць свае цэнтры душы — малыя і вялікія айчыны. Вось „Вільня — гэта горад з светлай аўрай і чыстабеларускай кармай. Ён як акумулятар вялікай энергіі для нас”, — сказаў доктар Мікола Кузьняцоў з Латвіі на II З’ездзе беларусаў Балтыі. Малады гэты навуковец і практык фармацэўт вядомы ва ўсім свеце, ягонымі даследамі цікавяцца ў Еўропе і Амерыцы, ганарыцца сваёй беларускасцю, але

бывае, што не зусім прэстыжна сёння прызнавацца да гэтага. „На сустрэчы прадстаўнікоў меншасных арганізацый Балтыі, — працягвае М. Кузьняцоў, — кожны з гонарам казаў, хто ён. Калі я сказаў, што я — беларус, людзі паглядзелі на мяне з нейкім жалем ці шкадобай, «ну, нічога», маўляў, «што ж зробіш». На ўсім адсвечваецца сітуацыя ў Беларусі і воблік сярэдняга беларуса з рэспублікі”.

Даводзіцца карыстацца і ў Латвіі

дапамогай Бацькаўшчыны, якая павінна дапамагаць дыяспары ці аўтахтонам на памежнай тэрыторыі; яны ж межаў паміж дзяржавамі не акрэслівалі, жывуць на сваім адвякоў. Савецкі Саюз да таго ж параскідаў людзей па „блізкім” замежжы, высылаў на працу. Людзі абжыліся, загнездзіліся, і добра яшчэ, што не асіміляваліся. Вось у Рызе адкрыта беларуская школа. Прывезлі ёй падарунак-дапаможнік з Беларусі — камп’ютэр. Але, каб яго атрымаць, беларусы павінны былі адрачыся ад свайго гістарычнага сцяга! Доўга давялося намаўляць Вячку Целеша, каб зняў той адвёзны бел-чырвона-белы сцяг, ну, хай хоць на пару гадзін, пакуль госці з Беларусі будуць у горадзе. Сцяг, вядома, вярнуўся на сваё месца. А мы адкуль ведаем падобнае? У незалежнай Польшчы, у незалежнай арганізацыі беларусаў тутакж, ці такі ж сцяг вярнуўся на сваё месца? А дзе цяпер тая цудоўная Пагоня, што красавалася на сцяне ў святліцы? Зачаста хіба ў нас бываюць у Беластоку госці з РБ, трэба было б нашы святыя сімвалы здымаць што і раз, калі з падарункамі прыедуць!..

Беларусы кажуць шмат цёплых слоў і пра Беласток, як яшчэ адзін

з магутных сардэчных цэнтраў на Зямлі, куды прыязджаецца „падыхаць беларускасцю”. Ці мала хто мае надзею, што ад нас тут пачнецца новая хваля адраджэння! Але некаторыя са шчырых беларусаў дазволілі зняць Пагоню са сцяны сваёй арганізацыі, а хочучь узнесці яе на помніку пасярод горада! Зачыніся ў каморы, калі молішся на вартасці, а не выстойвай на скрыжаванні вуліц, каб усе бачылі тваю праведнасць! (Выстойванне на вуліцы мае яшчэ іншыя асацыяцыі). А па пладах ягоных пазнаецца дрэва. Хто мае вушы, няхай слухае, а хто вочы... А хто ўмее, хай чытае, злот дваццаць не пашкадуе, не толькі дарам атрымаўшы як абгортку на расаду. Бо што пасадзіш, тое і пажнеш (папытайцеся, хто са славурых дзеячаў навучыўся размаўляць са сваім дзіцём на роднай мове). Асабліва, калі пнешся на ступ з аб’явамі, дзе табе могуць і вусы дамаляваць, і вока пракалоць, і зінтэрпрэтаваць па-свойму. І язык трымай надзейна за плотам зубоў, бо ляпнеш, і збіраць рыдлёўкай прыйдзецца ці то тое, што ты наляпаў, ці сашкрабаць цябе самога. Так што ведай пан, у якую газету трапляеш! І што цябе чытаць будуць або гаварыць (цытуючы цябе самога), што „прачыталі між радкамі”.

Міра Лукша

Фота Алеся ПАЛЕСКАГА



# Быў несумненна арыгіналам

Няма ўжо ў жывых Эдварда Шчасновіча, шматгадовага карэспандэнта „Нівы”, аўтара славурых „Бабскіх фокусаў”. Памёр 5 лістапада 1997 года. Пахаваны ён на каталіцкіх могілках у Шудзялаве.

## Чытаў шляхце „Ніву”

У канцы ліпеня наведала я Шчасновічы непадалёк Шудзялава — шляхецкую акаліцу на Сакольнічыне, родную мясціну Эдварда Шчасновіча.

Яшчэ ў 80-я гады ў „Ніве” з’яўляліся артыкулы пра жыццё-быццё жыхароў падсакольскіх мясцін, не толькі праваслаўных. Эдвард Шчасновіч па веравызнанні быў католікам, нашчадкам шарачковай шляхты. Быў верным і шматгадовым паклоннікам „Нівы”. Дзякуючы яму беларуская газета трапляла ў хаты тамашніх рымскіх католікаў. Нярэдка шляхцічы ставаліся героямі допісаў, як Леанард Шчасновіч (са Шчасновіч), перадавы гаспадар у наваколлі.

З Эдвардам Шчасновічам пазнаёмілася я чатыры гады назад, калі збірала матэрыял пра кампазітара Яна Тарасевіча. Менавіта карэспандэнт „Нівы” як першы пасведчыў існаванне шынцельскага кампазітара. Пакінуў таксама надзвычай займальныя ўспаміны пра класіка беларускай музыкі. Эдвард Шчасновіч быў таленавітым апавядальнікам. Любіў расказваць пра сябе, пра свае праблемы, радасці. Карыстаўся пры гэтым вобразнай, багатай, крынічнай беларускай мовай. Сам навучыўся беларускай пісьменнасці, як гаварыў, дзякуючы „Ніве”. З 1957 г. працаваў на пошце, дзе і сутыкнуўся з нашай газетай. Шматлікія конкурсы на лепшага пісьманосца заахвоцілі яго стаць карэспандэнтам „Нівы”. Пісаў, перш за ўсё, пра жыццё. Расказваў, як чытаў нашу газету сваім аднавяскоўцам у час сустрэч *кола ружаньцовага*. Таксама, ад дошкі да дошкі, чытаў кожны нумар сваёй жонцы Галене.

## Вясковыя кніжнікі

— Вельмі добра, што пішаце пра Шчасновіча, — кажа Вера Валкавыцкая. — Нам трэба і пасля смерці быць разам з нашымі карэспандэнтамі. Эдварда Шчасновіча я запамятала як сімпатычнага і эмацыянальнага чалавека. Ён быў кніжнікам, вясковым асветнікам. Да вайны папу-

лярызаваў сярод сялян літаратуру тыпу „*Żelazna maska*”. Да „Нівы” меў асаблівыя адносіны. Ягоны цыкл „Бабскіх фокусы” карыстаўся шалёнай папулярнасцю. Па вёсках паўтаралі яго гумарэскі як свае. Шчасновіч пісаў пра жаноча-мужчынскія зносіны. Памятаю такі допіс пра бабніка-недарэку, падпісаны псеўданімам „Сувлестар”. Раней я напісала рэпартаж пра Сылвестра з Новага Беразова. І калі герой майго рэпартажу пабачыў артыкул Шчасновіча падпісаны „Сувлестар”, палічыў, што ў „Ніве” з яго насмехаюцца.

Шчасновіч як ніхто ўмеў перадаць народны гумар. Яго допісы былі інтэлігентна і культурна напісаны.

— Пачаў супрацоўнічаць у 60-я гады, — кажа Георгій Валкавыцкі. — Часта засакрэчваўся, карыстаўся псеўданімамі як „Сук”, „Ніяк”.

Былы рэдактар „Нівы” запамятаў Шчасновіча як несумненнага арыгінала.

— Ён, як адзін з нямногіх, пісаў пра секс. А ў тыя часы гэтая тэма бударыла многіх. Эдвард Шчасновіч час ад часу спыняў свае допісы. Але ніколі не ўмеў пакрыўдзіцца на „Ніву”.

## Нябожчык з добрай усмешкай

У апусцелым хутары, дзе стаіць двор Шчасновічаў, сустрэла я самотную цётку Галену. Успамін пра памёрлага не быў лёгкай для маёй суб’екцыі. Галена Шчасновіч яшчэ не змірылася са смерцю мужа. На дадатак перажыла другую трагедыю. Калі вярталася фурманкай з касцёла, здарылася дарожная катастрофа. Зараз цяжка ёй адной упраўляцца.

— Добра, што дзеці наведваюць. Інакш не вытрымала б у сваім горы, — кажа цётка Галена.

Эдвард Шчасновіч памёр на 85-м годзе жыцця, пасля доўгай хваробы. На здымках з паховін уразіла мяне добрая усмешка на твары нябожчыка.

— Ён такі быў, — кажа цётка Галена. — Заўсёды, каб нейкі фокус прыдумаць або нешта смешнае сказаць.

Ганна Кандрацок

# Каляровы зборнік

На днях выйшаў з друку чарговы паэтычны зборнік Віктара Шведа „Вершы Натальцы”\*. Як паказвае сам загалолак, змешчаныя ў ім вершы адрасуюцца дачцэ паэта Наталлі. Частка гэтых вершаў вядомая ўжо нашым чытачам, асабліва тым наймалодшым, паколькі на працягу некалькіх апошніх гадоў друкаваліся яны ў рыбрыцы „Вершы Віктара Шведа” на старонках „Зоркі”.

Зборнік падзелены на пяць раздзелаў храналагічна-тэматычнага характару. У іх знаходзім вершы, прысвечаныя чарговым юбілеям дачушкі, яе знаходжанню ў дзіцячым садзіку, размовам і супольным назіранням за акружаючым светам, падарожжам і прыгодам. Многія вершы вылучаюцца дзіцячым гумарам, які вынікае з даслоўнага разумення гераінай зборнікі моўных зваротаў дарослых.

„Паэтычныя тэксты Віктара Шведа, што склаліся на том „Вершы Натальцы”, — піпа ў пасляслоўі Тэрэза Занеўская, — становяць новую з’яву ў беларускай літаратуры, так як у яе гісторыі

не было дагэтуль падобнага зборніка”. Далей аўтарка пасляслоўя сцвярджае, што маленькія беларускія чытачы ўспрымуць „Вершы Натальцы” добра-зачліва, таму „што ў многіх з іх знойдуць яны саміх сябе, сваю штодзённую рэчаіснасць, першыя дасведчанні і адчуцці, а таксама каляровы свет дзіцячых мараў”.


У гэтым канкрэтным выпадку колеры выступаюць не толькі ў марах малой Наталькі. У адрозненні ад ранейшых зборнікаў паэта, апошні ўпрыгожваюць каляровыя малюнкi Таццяны Місіюк. Партрэцік гераіні вершаў з васількамі здобіць таксама цвёрдую глянцаваную вокладку кніжкі. Выдаўцом гэтага элігантнага зборніка з’яўляецца беластоцкі „Orthdruk”, а спонсарамі выступілі гарадскія і гмінныя ўправы Беластока, Гайнаўкі, Дубіч-Царкоўных, Кляшчэляў, Нарвы, Нараўкі і Чаромхі.

Віталь Луба

\* Віктар Швед, *Вершы Натальцы*, Мастацка: Таццяна Місіюк, Беласток 1998, сс. 112.

# Наша пошта

Дарагая „Ніва”, гэта ж табе ўжо 25 год! Як гэты час бяжыць, як вада ў рацэ. Твае нарадзіны і хрысціны адбыліся ў 1956 годзе. Я тады быў начальнікам пошты ў Бабіках ды, як кажуць, у сіле веку, а зараз — 8 год на рэнце інвалідскай другой групы. Калі ты, „Ні-



ва”, нарадзілася, я цябе вадзіў за ручку ў беларускія хаты падсялянскія стрэхі. Ты была нясмелая, вядома, „дзіцё”. А як ужо абдужала трошкі, пачала веселей заходзіць, ды не толькі ў белару-

скія хаты, але і ў польскія, разам і маёй хаты не абмінала.

Помню, як прыязджалі ў камандзіроўку тыя людзі, якія цябе стварылі, каб цябе распаўсюджаць сярод людзей.

Дарагая „Ніва”, мы, твае карэспандэнты і чытачы, перажываем з радасцю твой юбілей, і знай, што не толькі беларусы цябе любяць, але і шмат польскіх людзей. Цябе чытаюць Валянцін Юрэк з Хмялеўшчыны, Томчак Дануся з Бабікаў. Ад пачатку тваіх нарадзін чытаюць у Кнеспэвічах: Ярашэвіч Павел, Бародзіч Сямён (ужо памёр), але далей выпісвае яго сын, і Богус Галіна. Ёсць і ў Гаркавічах і ў Слоі твае чытачы, а ў Сухінічах цябе шмат купляюць у клубе „Рух”. Віншую цябе з сярэбравым юбілеем і жадаю дакапаць залатога. Хоць я да таго часу ўжо не дажыву.

Дарагая „Ніва”! Ці ты ведаеш, чаму я цябе называю „дарагая”? Не думай, што можа таму, што ты каштуеш 2 зл. Не! Я цябе таму называю дарагою, што ты атрымала высокія ўзнагароды. Мясце адно ўсё ж нуртуе, ды можа не толькі мяне. Чаму ты такая худзенькая? Ты ж жаночага роду, за столькі год павінна патаўснецца. Я гэта гаварыў на з’ездзе карэспандэнтаў, але ж, відаць, нічога не выйдзе. Можа, каб больш чытачоў на гэту тэму адазвадася? Тады можа ты, „Нівачка”, патаўсцела б.

Эдвард Шчасновіч  
„Ніва” № 17(1313), 26.04.1981 г.

# Віленскія мастакі

У гонар II З’езду беларусаў Балтыі 26 ліпеня 1998 г. у будынку і пры дапамозе Летувіскага фонду культуры з удзелам беларускіх мастакоў Таварыствам беларускай культуры ў Летуве была арганізавана выстаўка. Арганізатары выставы спадзяюцца ў недалёкім будучым стварыць сваю ўласную галерэю, аснову якой складуць разнастайныя творы таленавітых тутэйшых мастакоў-беларусаў: Крысціны Балаховіч (г. нар. 1959), Станіслава Зялёнкі (1959), Уладзіміра Кузьменкі (1938), Эдуарда Падбярэзкага (1947), Андрэя Балаховіча (1965), Алега Аблажэя (1954) і іншых.

— Наш час не з’яўляецца дужа спрыяльным для мастакоў: творчую свабоду абмяжоўвае несвабода матэрыяльная. Аднак варта памятаць, што мастацкія пугіны ніколі не былі лёгкія, — сцвярджаюць праўду, актуальную не толькі ў Летуве ці Беларусі віленскія мастакі. — Мастакі-беларусы з Вільні ідуць кожны сваёй спежкай, розныя былі і дарогі, якія прывялі нас у мастацтва. Але ўсё ж аб’ядноўвае нашых мастакоў адметны беларускі светапогляд, які грунтуецца на сувязі з натурай, прыродай, імкненні адпостраваць яе прыгажосць...

Бадай што самы вядомы віленскі беларускі мастак гэта Станіслаў Зялёнка, асоба амаль легендарная. Апроч жывапісу вядомы сваімі востракрытычнымі вершамі. Нягледзячы на тое, што малое ў асноўным краявіды, абапіраецца, як правіла, на сваю фантазію. Аматарам мастацтва ў Вільні вядомыя яго цудоўныя графічныя працы з відамі Вільні, а таксама касмічныя выявы. Ён неаблігі партрэціст і аўтар кніжных ілюстрацый.

Уладзімір Кузьменка чэрпае сваё натхненне выключна з натуры, палёт фантазіі — не ягоная тэма. Ён малое ў асноўным на прыродзе, а не ў цішыні майстэрні. Краявід яго ўлюбёны жанр, хоць часам звяртаецца да напорморта і партрэта. Стыль мастака блізкі да традыцыі беларускай рэалістыч-

най школы (вучыўся ў Беларускай мастацка-тэатральным інстытуце ў Мінску). „Па сваіх прыродных дадзеных і высокай адукаванасці ён мог бы зрабіцца выдатным мастацтвазнаўцам, аднак, як і шмат якіх сапраўдных мастакі, не любіць занатоўваць свае думкі на паперы”, — лічаць яго калегі.

Крысціна Балаховіч вышэйшую адукацыю атрымала ў Вільні. Малое перш за ўсё нацюрморты, аднак яе душа не любіць гэтага акрэслення, якое ў перакладзе гучыць „мёртвая натура”. Свае творы яна называе „ціхае жыццё”.

Алег Аблажэй вучыўся ў Віцебску і Вільні. Займаецца жывапісам, акварэллю, ілюструе кнігі для дзяцей. Апошнім часам пачаў пісаць казкі. Малое партрэты, краявіды, аднак улюбёная тэма — жанчыны ў фантастычных строях.

Асноўны занятак Эдуарда Падбярэзкага — скульптура, надзвычай цяжкая і складаная галіна мастацтва. „Можа таму, як процівага, яго вабіць лёгкая акварэль?” — задумоўваюцца знаўцы. Ягоныя акварэлі нельга пераблытаць ні з якімі іншымі.


А Андрэя Балаховіч — мастак-самавук. Здаецца, гэта ягоныя краявіды карыстаюцца найбольшым попытам віленскіх і замежных аматараў мастацтва. Наведвальнікі Вільні могуць ягоныя працы сустрэць усюды: у галерэях, кавярнях, офісах, у амбасадах, у кватэрах знаможных віленчукоў і сапраўдных знатакоў. „Несумненна, што ў будучым пра нашага беларускага Пірасмані-пейзажыста будзе напісана не адно цікавае даследаванне!” — мяркуе яшчэ сярод мастакоў.

Будзецца ў Вільні, пытайцеся, ці ўжо не гатова галерэя па вуліцы Жыгіманту 12. Рамантуе памяшканні (тут жа і сядзіба Таварыства беларускай культуры ў Вільні, і выдавецтва „Рунь”, што газету выпускае і кнігі) фірма „Ідэя”. У гэтым ціхім куточку над Вільняй, хоць у цэнтры, трымаецца Беларусь. Не мінайце!  
(лук)



# Зорка

СТАРОНКА ДЛЯ ДЗЯЦЕЙ



Вясельны каравай Альжбеты Тамчук і Дарафея Фіёніка. Фота Ганны КАНДРАЦЮК

## Мой спосаб на булімію

Нядзельны поўдзень, канікулы.  
Дождж, дождж, дождж.

Сяджу каля акна ў хаце маёй прабабкі і гляджу як з дажджом адплываюць мае планы.

Ні ў якім разе я не ляжу на гара-чым пляжы, не знаходжуся ў горах, дзе ў гэтай хвіліне я павінна прабы-ваць. Гэтыя планы, падобна як і ін-шыя, мяшаюцца з балотам.

Шкада, я была ўпэўнена, што прынамсі на гэтых канікулах ўрэшце зрэалізую мой план „супердыеты”.

І так ляжу ва ўтульным пакойчы-ку і абжыраюся пячэннем з крэмам і п’ю цёплы шакалад.

Што ж — жыццё нясе свае фокусы.

Я, аднак, як рацыянальна дума-ючая дзяўчына, каб не папасці ў бу-лімію, рашаю нешта прыдумаць. Ве-даю ўжо, ведаю!

Падумаю пра штосьці цікаvas (не, не аб пячэнні). Пра нешта, што мне прынёсла вялікую радасць — пра экскурсію, якую рэалізавалі гэ-атральныя групы „Антракт” з БДК і „Ягуштова” з Аўгустова, паехаў-шы на III міжнародны фестываль дзіцячых калектываў, што адбы-ваўся ў Вэнгажэве ў днях 13—14 чэрвеня г.г. Ужо самае падарожжа было вельмі цікавае. Мазурскія краявіды захапілі мяне сваёй пры-

гажосцю. У дарозе мы маглі лепш пазнаёміцца.

Удзельнікі двух гурткоў пабывалі на XII Сустрэчах „Зоркі”, дзе пасяб-равалі. Пасля разам арганізавалі „За-пусты” і „Шчодры вечар”, а таксама многа іншых мерапрыемстваў.

Ужо на месцы мы даведаліся што будзем закатэраваны ў в Вэнгажэў-скіх казармах. Не магу быць *мару-дай*, але скажу што на пачатку я не была захоплена, калі даведалася, што буду апякункай маіх малодшых сябровак. І так, прыйшлося мне два дні жыць у пакоі з дзевяццю малод-шымі дзяўчынкамі. Аднак, крыху больш талерантнасці. Для мяне на пачатку здавалася, што маё жыццё будзе нецікавае. Было інакш — са-праўды весела!

Другі дзень (13 чэрвеня) падабаў-ся мне найбольш. Часта ўдзельні-чаю ў розных мерапрыемствах, але ніколі яшчэ не прыйшлося мне гу-ляць у карагодзе. Файна было з ін-шымі ўдзельнікамі фестывалю прай-сці вуліцамі горада. Цікавай і самай галоўнай тэмай экскурсіі былі вы-ступленні ўдзельнікаў. Агляд прахо-дзіў на вэнгажэўскім Пляцы свабо-ды. На ім выступіла пятнаццаць ка-лектываў — з Польшчы, Украіны, Літвы, Балгарыі, Расіі, якія прад-стаўлялі свае нацыянальныя мен-шасці, менавіта, беларускую, укра-інскую, ромскую, нямецкую, літоў-скую, польскую і рускую. Вялікім гонарам было для нашых двух гур-

ткоў прадстаўляць беларускую мен-шасць.

Мне найбольш спадабаўся кара-год. Думаю, што найбольшым ат-ракцыёнам для іншых удзельнікаў фестывалю было вогнішча. Яно ад-былося каля скансэна і музея народ-най культуры.

На вогнішчы мы, апрача таго, што елі каўбасы, маглі пасябраваць і супольна навучыцца некалькіх пе-сень. Найбольшую індывідуальнас-цю вогнішча, бясспрэчна, былі на-шы групы. Мы забаўлялі іншых удзельнікаў спевамі і гульнямі.

Наступнага дня (14 чэрвеня) мы мелі перапынак і наведалі навакол-ле. Мы падаліся ў бок Гіжыцка, дзе паехалі на літургію ў тамашняй цар-кве, а таксама аглянулі касцёлы. Пасля мы вярнуліся на аб’яўленне вынікаў конкурсу. Нам было пры-емна, што (як і ўсе калектывы) ат-рымалі вылучэнні.

Прышоў час развітання з прыго-жымі Мазурамі. Зваротная дарога не была аднак такая вясёлая, як папяр-эдня; як на кожнай нашай суполь-най экскурсіі нашы апекуны муселі сказаць некалькі слоў. Не было з гэ-тым ніякай праблемы таму, што спа-дар Дарафей Фіёнік з’яўляецца кіраў-ніком „Ягуштова”. Мы ўсе з жудас-цю глядзелі на яго, калі ён выняў не-калькі лістоў і пачаў чытаць. Шмат-лікія каментарыі прымусілі *аратара* да вялікага скарачэння сваёй прамо-вы. Спадар Дарафей захаваў халод-ную кроў і каб замкнуць нам раты, ён супольна са спадарыняй Альжбе-тай Тамчук, вядучай „Антракт”, за-прасілі нас на свой шлюб. Іх план су-цешыць нас выклікаў адваротны вы-нік. Замест замкнуць раты, усе іх па-адчынялі. Настрой падняўся, мы ўця-мілі сабе, што будзем („Антракт” і „Ягуштова”) вялікай сям’ёй!

Жана Роля

## Старая і смерць

(венгерская казка)

Ці быль гэта, ці небыліца, а жы-ла на свеце адна старая. Яна была старэй за самую старую закінутую дарогу, старэй за садоўніка, які рас-садзіў дрэвы па зямлі.

Але хоць і старасць прыйшла, а старая гэтая ніколі не думала аб тым, што можа аднойчы наступіць і яе чарга — што да яе пастукаецца смерць. Дзень і ноч не разгінала яна спіны, па гаспадарцы завіхалася, прыбірала, шыла, мыла. Такая яна была няўрымслівая, да работы га-рачая і нястомная.

Але аднойчы смерць вывела на дзвярах крэйдай і бабульчына імя і пастукалася да старой, каб забраць яе з сабою. А старой не пад сілу бы-ло разлучацца з гаспадаркай, і ста-ла яна смерць прасіць-маліць, каб яшчэ крышку не чапала, а дала б ёй хоць чутачку, калі ўжо не з дзесятак гадоў, то хаця годзік, пажыць.

Смерць ніяк не згаджалася. А по-тым усё-такі расшчодрылася:

— Добра ўжо, дам табе тры га-дзіны.

— Чаму ж так мала? — пачала

прасіцца старая. — Ты мяне хоць ця-пер не чапай, заўтра бяры з сабою.

— І не прасія! — сказала смерць.

— А ўсё-такі!

— Ніяк нельга.

— Падумаў лепш.

— Добра, — сказала смерць. — Ка-лі так просішся, хай будзе па-твойму.

Старая ўзрадавалася, але выгля-ду не падала і кажа:

— Напішы на дзвярах, што да заў-тра не прыйдзеш. Тады, як убачу тваю руку на дзвярах, спакайней-шая буду.

Надакучылі смерці дзівацтвы ста-рой, ды і часу не хацелася дарма губ-ляць. Выцягнула яна крэйду з кішэні ды на дзвярах ёю напісала: „Заўтра”.

На другую раніцу, як толькі пад-нялося сонца, прыйшла смерць да старой, а тая на прырне ляжыць, другою прынай накрылася.

— Ну, пойдзем са мной, — сказа-ла смерць.

— Ды што ты, галубка! — адказ-вае старая. — Паглядзі вось, што на дзвярах напісана.

Смерць заглянула, а там яе рукою крэйдай выведзена: „Заўтра”.

## Польска-беларуская крыжаванка № 34:

Zamek	▼	Salata	▼	Polak	▼	Kufer	Cios	▼
				Róg				
Osa	►					Kosa		
Błyska-wica	►							
	►							
Kalendarz	►							📖
Kaktus	📖		📖	Kat	►			

Адказ на крыжаванку н-р 30: Мір, смак, крыніца, акула, май, кара. Міг, край, крык, унук, магіла, цар, каша.



# Падарожжа ў прыгожы кут Бацькаўшчыны

Козлікі — гэта невялікая вёска. З аднаго боку ахінае яе лес, з другога — рака. Сюды з'язджаюцца многія турысты. У вёсцы жывуць народныя рукадзельнікі Вольга і Аляксей Анішчукі. Яны займаюцца выплятаннем прыладаў з вікліны. Спадар Анішчук цікавіцца этнаграфіяй і мінуўшчынай рэгіёна. Непадалёк лесу, ля рэчкі, стаіць сіняя царкоўка, якой 150 гадоў. Шэсць разоў у год адбываюцца тут багаслужбы, якія вядзе настояцель Кленіцкай парафіі а. Аляксандр Высоцкі.

Ля царквы знаходзіцца курган. Робячы новую агароджу, людзі раскапалі яго. І тады пабачылі яны косці. Спадар Анішчук гаварыў, што за татарскай навалы забілі ў Козліках многа людзей. Другі курган, парослы елкамі, сустрэнец у лесе. Непадалёк яго знаходзіцца вятрак.

— Вёска Козлікі ўзяла сваю назву ад козаў, якіх тут было процьма, — сказаў спадар Анішчук.

Людзі жывуць з гаспадаркі. Любяць хадзіць у грыбы, вудзіць рыбу, збіраць чарніцы. Хаты і сядзібы ў Козліках дагледжаныя. У агародчыках расце многа кветак і вінаграду. Побач забудовы знаходзяцца сады, дзе пераважаюць яблыні.

У вёсцы няма магазіна. Некалькі разоў у дзень прыязджае сюды аўтакрама.

За рэчкай сустрэнец таксама цікавую вёсеку — Канюкі. Там таксама жыве народны мастак — разбяр Уладзімір Наумюк. Варта наведаць Козлікі. Тут сапраўды прыгожа і цікава. Сустрэча з самадзейнікамі яшчэ шырэй раскрывае нам погляд на мясціну і яе мінуўшчыну.

Анна Садоўская, Макаўка



Чароўныя куткі бацькаўшчыны.

Фота Ганны КАНДРАЦЮК

— Добра, заўтра прыйду, — сказала смерць і патукала далей.

Слова сваё яна стрымала і на наступны дзень ізноў прыйшла да старой. Тая ў гэты час яшчэ пацягвалася на ложку лежачы. Але і цяпер, як і ўчора, смерць нічога не дамаглася. Старая зноў паказала ёй на дзверы, дзе рукою смерці было крэйдай выведзена: „Заўтра”.

Так і пайшло кожны дзень, дзень за днём — тыдзень.

На сёмы дзень смерць сказала старой так:

— Добра, болей ты мяне не ашукаеш.

І сцерла слова з дзвярэй.

— Заўтра, — пагразіла старой смерць, — запомні добранька. Што б ні было, я прыйду і забяру цябе з сабой.

Пайшла смерць, а старая дрыжыць, як хадкі, зразумела — хочаш ці не хочаш, а памерці давядзецца.

Сядзіць старая, а ўсё ж не журыцца. Думае, і ніяк не прыдумае, дзе б ёй ад смерці схавацца.

— Не можа быць, — кажа старая сама сабе, — каб жывы чалавек не прыдумаў што-небудзь.

Надышла раніца, а старая нічога не прыдумала. У бутэльку гатова

была нават залезці, вось да чаго ёй паміраць не хацелася.

Гадала старая, гадала, дзе б ёй схавацца лепей, і нарэшце прыдумала. Стаяла якраз у каморы бочка з маладым мёдам.

„Тут мяне смерць не знойдзе”, — вырашыла старая.

Яна села ў бочку з мёдам, ды і так, што толькі вочы, нос і рот наверх былі. Пасядзела яна, зноў затурбавалася:

„А раптам смерць мяне і тут знойдзе! Дай жа я лепей схаваюся. Залезу я ў прыну”.

Так і зрабіла. Прытаілася, сядзіць, не дышае. Раптам зноў занепакоілася: рухавая была старая! Думае:

„А раптам і тут мяне смерць знойдзе?”

Вырашыла старая цішэйшы куточак знайсці, каб схавацца.

Вылезла яна з прыны. Толькі стала меркаваць, дзе б схавацца, а ў гэты час у пакой смерць зайшла. І бачыць: стаіць перад ёю пачвара страшная, уся ў пер'і і пер'е гэтае дуба тырчыць і трасецца.

Спужалася смерць, так спужалася, што ад страху пабегла прэч з бабальчынага дома: хто яе ведае, можа быць, і да гэтага часу не прыходзіла па старую!

# Баявое хрышчэнне

Калі я ў пачатку ліпеня прыехала ў Плацічна, што на Сувальшчыне, дык першыя свае крокі накіравала ў стадніну. Так хацелася паездзіць на маёй любімай кабылцы Джэніфер, на якой я вучылася ездзіць конна ў мінулым годзе!

Тады яна была цяжарная, але ўвесь час працвала, рухалася. Няхай працуе, казаў спадар Стась, уласнік стадніны, тады радзіць будзе легчэй.

І сапраўды, пасля адзінаццаці месяцаў цяжарнасці, Джэнка ажарабілася вельмі лёгка. Было гэта ў маі.

Калі я ўвайшла на дзядзінец стадніны, сярод іншых коней адразу ўбачыла Джэніфер, а побач з ёю маладога жарэбчыка з такой жа зорчайкай на ілбе, як і ў яго мамы.

Хаця ў стадніне было шмат коней, я хацела ездзіць толькі на Джэніфэр. Мне далі яе неахвотна, бо дагэтуль гэтага каня не бралі для язды: Джэніфер займалася жарабцом, які яшчэ ссаў.


Я пачала ездзіць па крузе, але Джэнка галава ўвесь час была накіравана на жарэбчыка, які бегаў побач па загарадзі. Я ёй была абыякавая.

Як толькі я рашыла ад'ехаць далей, жарабец (у яго яшчэ няма імені), стаў, занепакоіўся, вадзіў вачыма ва ўсе бакі. Не мог уцяміць, куды падзелася яго мама.

І раптам убачыў яе, падбег да агароджы, радасна заіржаў. Стаяў, як зачараваны, і глядзеў на яе. І Джэніфер затрымалася і спаглядала на яго сваімі вялізнымі, вільготнымі вачыма.

У гэты момант цэлы свет належаў ім. Я зразумела, што нічога з такой язды не будзе. Ды і не павінна я перашкаджаць маці і сыну.

Зрэшты, ці ж мала коней у стадніне? Во і Бізнес стаіць, і Госса, і Сакрат, і Даяна, ды нават ёсць і Ясная Гара і іншыя.



Развітанне з Джэніфэр.

І я пачала ездзіць на Бінесе, але мінуў тыдзень, і ён скалечыў нагу. Мне было шкада яго, я ж ужо ў мінулым годзе ездзіла на ім. Быў ён, праўда, не такі спакойны, як Джэнка, але ўсё-такі я яго ўжо ведала.

Што было рабіць?! Мне запрапанававалі Даяну. Я пачала ездзіць на ёй галопама. На трэці дзень Даяна, бегучы галопама, неспадзявана брыкнула, і я паляцела з яе, быццам нейкае немаўлятка. Звалілася, пакацілася на бок. Гляджу — нічога. Здаецца, усё цэлае. Я паднялася з зямлі, а ўсе прысутныя там працаўнікі стадніны да мяне: віншуюць, кажуць, цяпер ты ўжо сапраўдны яздок, бо як гэта так, каб яшчэ ні разу не звалілася... Нарэшце ты прайшла баявое хрышчэнне, сцвердзілі.

Нічога не зробіш, давалося пачаставаць усіх — па традыцыі — півам.

Адрыяна СЕМЯНЮК  
Фота А. Ч.

Віктар Швед

## Аднавокі марак

Запытаў Альжбету

Дасціпны Ігнат:

— Скажы мне, хто гэта Страшэнны пірат?

Альжбета па ўроках

Азвалася так:

— Гэта ж аднавокі

Адважны марак.

## Хворыя бацькі

— А майго дарагога татку, — Пачулі хлопцы ад Рыгора, — Лекар кіруе без аглядкі Ехаць хутчэй на мора.

— Такая ж і ў майго павіннасць, — Пацвердзіла малая Зоя, — Мае прагульвацца няспынна, Пайшоў на мора пехатою.

# Міфы старой Беларусі

## 34. Талака

Талака — апыжунка жніва і ўрадлівасці. Яна ў вялікай пашане ва ўсіх беларусаў і па ўсёй Беларусі вядома пад імем. Свята ў яе гонар бывае не ў адзін час: у адных мясцінах раней, у іншых пазней, глядзячы на тое, дзе і калі бывае ўборка ўсіх пасеваў, часам толькі жыта і пшаніцы. Святкаванне ў гонар Талакі бывала вельмі ўрачыстае. На дыжынкі, калі дажынаюць апошні загон, звязваюць агульны сноп, зрабіўшы талаковы вянок, талачэйкі кідаюць жэрабя, каму быць Талакою. Выбраўшы Талаку, карагод упрыгожвае яе рознымі кветкамі, дае ў рукі дажынкавы сноп, а на галаву ёй

надзявае талаковы вянок з доўгім белым пакрывадам-шалем. Пасля гэтага карагод акружае Талаку і танцуе, прыпяваючы. Пастаўшы за ёю парамі, ідуць у дом гаспадара. Гаспадар падносіць хлеб-соль Талаце, кланяецца ёй у пояс. Талака дае ўзамен талаковы сноп. Гаспадар і гаспадыня бяруць Талаку пад рукі, саджаюць яе на кут. Пасля заканчэння вячэры карагод з Талакою падыходзіць да гаспадароў і дзякуе за пачастунак пацалункамі. Затым Талака здымае з галавы вянок і аддае яго гаспадару, пакрывае ж застаецца ёй на памяць. Карагод талачэек абавязаны адвесці Талаку да самага яе дома.



# Што ў бельскай культуры?

Размова з дырэктарам Бельскага дома культуры і кіраўніком калектыву „Маланка”, Сяргеем ЛУКАШУКОМ.

— Нядаўна прайшлі „Спасаўскія запусы”, суарганізатарам якіх быў БДК. Чым Вы займаецеся зараз?

— Ужо канчаюцца летнія канікулы, у час якіх наш Дом культуры праводзіць шэраг мерапрыемстваў перад усім для дзяцей і моладзі. Для тых, якія цэлы год працавалі ў розных песенных, тэатральных, танцавальных калектывах і мастацкіх гуртках мы запланавалі мастацкія курсы, большасць якіх адбываецца ў іншых мясцовасцях. У БДК арганізавана выстаўка лінагравюры ўдзельнікаў двух нашых мастацкіх гурткоў. У гарадскім амфітэатры адбываюцца дыскатэкі і канцэрты.


— Апрача адміністрацыйнай працы, дырэктарскай, Вы звязаны з бельскімі калектывамі. Ці не хацелі б крыху паўспамінаць?

— З аматарскімі калектывамі я звязаны ўжо звыш трыццаці гадоў. Больш чым дваццаць гадоў працаваў з хорам „Васілёчкі”, а ад 1990 года кірую гуртом народнай песні „Маланка”. Што тычыцца дзіцячых і маладзёжных калектываў, дык ад 1976 года вяду ў Беларускім ліцэі гурт „Дзявочыя ноткі”, а ад 1984 года працую з калектывамі Пачатковай школы н-р 3, якія па-рознаму называліся — „Нашы дзеці”, „Жучкі”, а ад шасці гадоў „Журавінка”. Дзеткі, якія спявалі ў калектывах пачатковай школы, калі сталі вучнямі беліцэя — трапілі ў калектыв „Дзявочыя ноткі”. Некаторыя спявакі з „Дзявочых нотак” спявалі і спяваюць зараз у „Маланцы”. Даў я з гэтымі калектывамі ў розных мясцовасцях Беластоцчыны каля тысячы канцэртаў. Выязджалі мы таксама ў Варшаву, Гданьск, Быдгашч, Торунь... Вельмі прыемна ўспамінаем канцэрты на Беларусі, а з „Маланкай” прыходзілася

пабываць у Францыі і Нямеччыне, ад чаго засталіся незабыўныя ўспаміны.

— Столькі ранейшых выездаў, а зараз праца з трыма калектывамі. Адкуль браць час і энергію?

— На ўсё гэта сапраўды трэба многа часу. Каб займацца з кожным калектывам, трэба падрыхтаваць перад усім новы рэпертуар, новыя песні, якія сама апрацоўваю, а пасля распрацоўваю з калектывамі, не гаворачы ўжо аб выездах на канцэрт. Гэта можна на-



зваць наркотыкам, бо патрабуе субот, нядзель і кожнай большай вольнай хвіліны. Але ўсё ж такі, гэта ўжо ў крыві і цяжка было б уявіць мне працу без песні і калектываў. Аднойчы жонка сказала мне: „Забраць ад цябе ўсе гэтыя «маланкі», то заўтра ўжо цябе няма на свеце!”

— У сувязі з заканчэннем працы Гарадской рады хацеў бы я спытаць Вас як раднага, як ацэньваеце фінансавую падтрымку аказаную Бельскаму дому культуры і беларускай культуры ў горадзе з боку Управы і Гарадской рады? Горадам кіравала ж Бельская кааліцыя, у якой бурмістр і старшыня Гарадской рады — беларусы.

— Трэба сказаць, што фінансавая кандыцыя БДК у апошніх гадах была нядрэнная, а ў параўнанні з папярэднімі ўладамі можна сцвердзіць, што яна была і вельмі добрая. Датацыі на культуру былі на такім узроўні, што давалі Дому культуры магчымасць нармальнай працы. Апрача грошай на штодзённую працу мы атрымлівалі грошы на дзейнасць 7 аматарскіх калектываў, адрамантавалі будынак БДК, купілі гукаўзмацняльную апаратуру і музычную апаратуру, камп’ютэры. За апошнюю кадэнцыю зноў пачалі арганізаваць Дні Бельска-Падляшскага, якіх святкаванні раней былі спынены. Фінансавую падтрымку з боку гарадской рады мелі таксама мерапрыемствы арганізаваныя беларускімі арганізацыямі, напрыклад „Спасаўскія запусы”, „Бардаўская восень”, агляды „Беларускай песні” і дэкламатарскія конкурсы. Фінансавалі мы часткова беларускія выданні, звязаныя з Бельскам-Падляшскім, напрыклад альбом з паэзіяй Надзеі Артымовіч і Юрыя Плотовіча і карцінамі Алега Кабзара. За гэты час паўстаў таксама пры БДК дзіцячы ўкраінскі калектыв „Ранок”. За апошнюю кадэнцыю Гарадской рады мы адчувалі камфартабельнасць штодзёнай працы, не думаючы аб скарачэннях штатаў, а свае намаганні накіроўвалі на дасканаленне сваіх кадраў і былі гэтага рэзультаты. У 1996 годзе Бельск заняў II месца ў „Рэйтынгу гмінаў Беластоцчыны”. У 1996 годзе атрымалі таксама цэнтральную ўзнагароду ў конкурсе „Бліжэй тэатра”. Былі таксама поспехі ў музычнай і мастацкай дзялянках. Я хацеў бы, каб новыя ўлады Бельска апрача гаспадарчых спраў мелі на ўвазе хаця б на сённяшнім узроўні развіццё культуры горада, а ў тым ліку і культуры нацыянальных меншасцей.

— Дзякую за размову

Гутарыў Аляксей Мароз

якая крышку паўстрымоўвала страшэннае вятрыска. Семяноўцаў сабралася надзвычай многа.

Фэст адкрылі і гасцей ды публіку прывіталі вайт гміны Нараўка Мікалай Павільч, старшыня ГП БГКТ Ян Сычэўскі і сакратар ГП БГКТ Валянціна Ласкевіч. Апрача калектываў, якія пераехалі з Курашава, выступалі эстрадны калектыв „Капры” з Беластока і мастацкі калектыв з Нараўкі пад кіраўніцтвам Анны Карэтка, якая прадэкламавала са сцэны верш Віктара Шведа „Прывітальнае слова”. Акампаніявала яна на акардэоне свайму калектыву, які выканаў некалькі беларускіх народных песень.

З шырэйшай праграмай выступіў мастацкі калектыв „Стрэчанне” з Мазыра на Беларусі. Прысутныя ўспрынялі выступленні гасцей надзвычай сардэчна. „Дзякуем вам за шчырыя ўсмішкі, за цёплы прыём! Няхай песня не знае граніц!” — сказала на развітанне мастацкі кіраўнік калектыву Ніна Капусціна.

Валянціна Ласкевіч сардэчна падзякавала вайту гміны Нараўка Мікалаю Павільчу і дырэктару Гміннага асяродка культуры Мікалаю Скепку за дапамогу ў правядзенні фэсту.

На фэстах свае кніжкі падпісвалі „белакежыцы” Янка Целушэцкі і Віктар Швед.

В. Ш.

## Спасаўскія запусы

Некалькі апошніх гадоў у Бельску так павялося, што дзесяці так больш-менш каля Ганны (асенняй панні) беларускае асяроддзе горада арганізуе фэст з такой назвай. Ад серыйных фэстаў, якія па два ў нядзелю прадукую Беларускае грамадска-культурнае таварыства, „Спасаўскія запусы” розніліся тым, што заключалі ў сабе элементы адэкватнай да пары года жніўнай абраднасці і яшчэ тым, што пад мерапрыемствам згодна падпісваліся ўсе беларускія арганізацыі.

Сёлета „Спасаўскія запусы”, якія праходзілі ў нядзелю 10 жніўня, таксама пачаліся жніўнай пастаноўкай тэатральнага гуртка Бельскага дома культуры. Але на плакатах быў названы толькі адзін арганізатар: Бельскі аддзел Беларускага грамадска-культурнага таварыства. Ці гэта вынік нейкіх закулісных, невядомых грамадству канфліктаў? Відаць не, хутчэй за ўсё дзесяці розных структураў не маглі спаткацца і дагаварыцца раней па прычыне канікулаў.

Сама імпрэза прайшла даволі паспяхова. Апрача дзетак з Бельскага дома культуры, на адкрытай сцэне ў цэнтры горада выступілі: Хор Гайнаўскага дома культуры, „Рэчанька” з Козлік, „Дзявочыя ноткі”, Ала Дубэц і „Каласкі”, эстрадныя беластоцкія гурты „Лідэр” і „Ас” ды гарадзенскі бард Віктар Шалкевіч у суправаджэнні гітарыста Віктара Грышчука і баяніста Анатоля Кандыбы. На жаль, публікі было крыху менш, чымсьці ў папярэдніх гадах. Вінаваты тут найбольш пранізлівы вецер, які ў той дзень у іншых частках Беластоцчыны нарабіў шмат сур’ёзных шкодаў.

„Спасаўскія запусы” былі скарыстаны для першай, вельмі далікатнай, выбарчай агітацыі. Сярод публікі раздаваліся лістоўкі з інфармацыяй, што ў бліжэйшых самаўрадавых выбарах, якія чатыры гады таму, Беларускі выбарчы камітэт, Саюз левых дэмакратаў і Саюз украінцаў Падляшша выступаюць як адна „Бельская кааліцыя”.

М. В.

## Фальклорны садзік у Старым Ляўкове

У стараляўкоўскім дзіцячым садзіку настаўніцы Анна Несцярук і Анна Келбашэўская арганізуюць вельмі цікавыя заняткі з дзіцямі. Запрашаюць да сябе мясцовых народных умельцаў, між іншым жанчын, якія ўмеюць прасці лён ці воўну на калаўротках, ткаць дываны на кроснах і вышываць макаткі. Дзеці ўвучаюцца азнаямляюцца з калаўроткам, які ўжо выйшаў з ужытку (яшчэ толькі некаторыя вясковыя жанчыны прадуюць), з народнай вышыўкай і гафтаваннем.

У Ляўкове жывуць жанчыны, якія пякуць вельмі смачны хлеб з ягадамі ды на дубовым ці хрэнавым лісці. Яны прыносяць свой выпек і частуюць дзетак. Гэтаксама і абрадавым пірагом: вясельным караваем або „буслінай лапай”.

Дзяцей знаёмяць таксама з колішнімі сельскагаспадарчымі прыладамі, між іншым цапамі, жарабіком, сярпом, драўлянымі сошкамі і баронамі, з вазамі на драўляных колах з жалезнымі абадамі.

Іншая важная дзялянка дзейнасці фальклорнага прадшколля гэта знайменне дзяцей з даўнімі песнямі (перш за ўсё абрадавымі), казкамі і легендамі. Для гэтага „падрукой” маюць ляўкоўскі фальклорны песенны калектыв „Цаглінікі”.

(гай)

## Беларускія фэсты

### У Курашаве...

Падчас шалёнага вятрыска і страшэннай халадэчы ў нядзелю 9 жніўня рыхтаваўся беларускі народны фэст у Курашаве. Віхор пашкодзіў энергетычную лінію паміж Чаромхай і Гайнаўкай. Даўжэйшы час не было току. Не дзейнічала ўзмацняльная апаратура, без якой не маглі выступіць эстрадныя калектывы „Ас” і „Капры” з Беластока. Мастацкія калектывы не ўваходзілі на падрыхтаваную сцэну, толькі выступалі на мураве пад заслонам з двух аўтобусаў. Нягледзячы на паганнае надвор’е народу сабралася надзвычай многа. Выдавалася, што прыйшлі на фэст усе жыхары вёскі.

Фэст адкрыла вайт Гайнаўскай гміны Вольга Рыгаровіч. Прывітала яна сардэчна ўсю мясцовую публіку і прысутных на фэсце гасцей: дырэктара дэпартаменту Міністэрства культуры Рэспублікі Беларусь Тадэвуша Стружэцкага, віцэ-консула РП у Беластоку Паўла Латушку, намесніка дырэктара Беластоцкага аддзела страхавой кампаніі „Поліса” Станіслава Катовіча і вайта суседняй Кляшчэўскай гміны Аляксандра Сяліцкага.

Пасол Сейма Рэчы Паспалітай і адначасова старшыня ГП БГКТ Ян Сычэўскі падзякаваў гмінным уладам і дырэктару мясцовай школы за дапамогу ў правядзенні фэсту.

Выступалі чаргова мастацкія калектывы: жаночы хор „Арэшкі” з Арэшкава, „Хлопцы-рыбалоўцы” з Рыбалаў пад кіраўніцтвам Яна Бурноса, „Цаглінікі” са Старога Ляўкова пад кіраўніцтвам Валянціны Грыкі, „Васілёчкі” з Бельска-Падляшскага, якімі кіруе Уладзімір Сахарчук.

На заканчэнне выступілі госці з Беларусі — дасканалы мастацкі калектыв з Мазыра пад кіраўніцтвам Ніны Капусцінай. Спявалі і танцавалі галасісты Ірына Мандрык і Сяргей Шэмет. Калектыв вельмі спадабаўся ўсім прысутным на фэсце і быў успрыняты гарачымі воплескамі.

### ... і ў Семяноўцы

Выступаючы ў Курашаве мастацкія калектывы пераехалі ў Семяноўку. На сцяне школьнага будынка красавалася полатнішча з надпісам: „Народны фэст у Семяноўцы з ’98”. Маленькая сцэнка прытулілася да сцяны школы,



# Рыбка

У старым млыне летам заўсёды шмат адпачываючых, а асабліва многа іх прыязджае з Варшавы. Задавакі! Усё-ўсё яны ведаюць.

Вось і сёлета прыехаў адзін такі разумнік. І адразу давай павучаць! Нешта мяне тады ўжо цюкнула, калі стаў паказваць, як адчыняць капоту чужога замкнутага самахода. Вядома, каб выняць камусьці акумулятар. Кажу: не трэба мне! Я ж не буду чужыя акумулятары красці. Не, вы толькі паглядзіце, прымусіў ён. Націскаеце капоту во ў гэтым месцы — глядзіце! — і ўжо яна адыходзіць. Можна браць што хочаш!

І так націскаў ды націскаў чалавек капоту майго самахода. Я ўрэшце не вытрымала. Хопіць вам ужо псávaць мой самаход! Паказвайце на сваім! І адразу ў чалавека прапала ахвота весці арыгінальную лекцыю.

Людзі хадзілі абедань у сталоўку, у нейкія бары. Нікому не хацелася ва-рыць, хаця тут былі дзеля гэтага ўсе ўмовы. А што? — як адпачываць, дык адпачываць!

Наш варшавяк зарабіць не даў нікому. Купляў 10-15 дэкаў мяса, рабіў катлету ці гуляш. О, палічыце, хваліўся, колькі такі абед каштуе! Прынамсі ў дзесяць разоў танней за ваш. Радасць ад таго, што ў кішэні застаўся нейкі дадатковы грош, цалкам паглынала яго, падымала яго настрой, улівала пачуццё шчасця ў яго ўжо не юначае сэрца. Скажу праўду: ніколі не сустрэла я чалавека, якому было аж так радасна ад затрыманага ў кішэні граша. Нават за пакупкамі ў горад стараўся ездзіць не сваім самаходам, а чужым, заадно з тым, хто ехаў. Вам жа ўсё роўна трэба ехаць, пераконваў ён фраера. Людзі не пярэчылі і ахвотна бралі яго: у кампаніі веселей.

\*\*\*

Здавалася, кожны, хто быў жывы, лавіў тут рыбу. Вядома, азёраў было шмат. Некаторыя куплялі карту ву-дзільшчыка нават на цэлы сезон. Людзі, што жылі побач з намі, запрасілі нас на рыбку, якую меў злавіць гаспадар, ужо загадзя. Але нейкіх пару дзён рыба не брала. Мо было занадта холадна, а мо вецер дзьмуў з усходу. Я вырашыла тым часам купіць рыбу ў краме і пачаставаць суседзяў гадаўлянай стронгай.

Частаваліся яны нашай рыбкай без асаблівага энтузіязму: рыба ж была кормлена ў ставах штучным кормам, во каб была азёрная рыбка! Суседчын муж смактаў галоўкі стронгаў і ўсё дэклараваў нам злавіць „сапраўдную” рыбу ў возеры. Во калі пачуеце смак рыбы!

Мінуў амаль тызень. Праўда, сусед нешта прыносіў у сетцы, але не было гэта тое, чым мог бы ён пахваліцца. Найбольш было плоткі-драбніцы. І раптам шчасце ўсміхнулася яму. Калі вярнуўся дахаты, у сачку трапіталі два вялікія серабрыстабокія акуні з чырвонымі плаўнікамі. Я такіх вялікіх нават і не бачыла ніколі: можа ва-жылі нават і па кілаграме. Дзеля пэўнасці чалавек кінуў іх на вагу: кіло дзе-вяноста!

Суседзі папрасілі нас на вячэру. Ого! — хопіць на чацвёрта дарослых ды двое дзетак таксама. Па рыбіне на сям’ю. Я ахвоча ўзялася дапамагаць суседцы. Акуні, яны, вядома, рыбка

смакавітая. Аднак, вазьмі ты абскрабі іх! А няхай цябе халера!

Супольнымі сіламі ачысцілі мы рыбку дасканала. І не ўжывалі пры гэтым ані кроплі гарачай вады: палітая кіпетнем рыбка лёгка скрабецца, але траціць смак.

Пасолёная рыба з гадзіну яшчэ пастаяла і мы пачалі яе смажыць. Не, фактычна я на кухні была толькі дзеля кампаніі, а мачала рыбу ў муку і клала ў гарачы алей суседка. Я не хачела ўмешвацца, бо кожная гаспадыня смажыць рыбу па-свойму: адна робіць з яе амаль сухары, другая — ледзь прыхопіць з аднаго і другога боку на патэльні, каб рыба ўнутры была вільготная.

Суседка была далікатная і запыталася, якую рыбу мы любім больш, а я адказала, што ўсялякую, хаця праўда такая, што мы за сухой не прападаем.

Пачуўшы пах смажанай рыбы, які нёсся па ўсім млыне, на кухні паявіўся наш дасціпны варшавяк.

— А ведаеце, ніколі не давялося мне каштаваць вась такую рыбку: проста з возера — ды адразу на патэльную. Я думаю, што вы не будзеце мець нічога супроць, калі я спрабую кавалачак, — не столькі запытаў ён у суседкі, колькі сцвердзіў факт гасціннасці маіх суседзяў.

Не-не, вядома, сказала жанчына, здымаючы першую падсмажаную рыбу з патэльні. Калі ласка!

Асмялеўшы варшавяк рассеўся за сталом, быццам у рэстаране. Зняў акул-ляры і акуратна працёр іх хустачкай. Выняў з шуфляды відэлец і ўзяў кавалак суседчынага хлеба ў руку. Суседка паставіла рыбу на стол. Убачыўшы, што ён збіраецца есці рыбу з гэтай талеркі, на якой красаваліся ча-тыры найпрыгажэйшыя кускі, яна падала яму чысты сподак.

Чалавек узяў вялікі кавалак рыбіны і з азартам пачаў есці. Ой, смачная якая! Яшчэ ў жыцці такой не еў, прыцмокваў ён. Сапраўды, азёрная рыбка — не тое, што гадаўляная! Можна, я вазьму яшчэ кавалачак? — Не чакаючы адказу, ён цягнуў ужо на сваю талерку наступную порцыю.

Хочаце, дык я вам заплачу, але мушу з’есці яшчэ кавалак, — апетыт у ашчаднага чалавека ўзрастаў па меры яды. Зрэшты, што тут гаварыць, акунькі — рыба што трэба, вась толькі каб не скрэбіці іх.

Суседка зрабілася пунсовая. Што вы! Частуйцеся, калі смакуе. Я бачыла, што яна зусім разгубілася і не ведала, што рабіць. Калі варшавяк працягнуў руку за чацвёртым кавалкам, у яе вачах па-явіліся слёзы, і яна хутка адварнулася. А ён уплятаў ейную доўгачаканую рыбку, якою яна так хачела пачаставаць нас на вячэру, і нічога не бачыў праз свае працертыя, чыстыя акуляры.

Суседка з жахам глядзела то на чалавека, то на горшыя кавалкі і хвасты рыбы, не адважваючыся ўжо паставіць іх на стол, бо і яны, бадай, былі б з’едзены.

Во, дзякую. Наеўся дык наеўся. Ду-шну адвёў, сцвердзіў варшавяк і, напіўшыся вады, пайшоў у свой пакой.

Суседка яшчэ прабавала сілком ад-даць нам тую рыбу, што засталася, але мы ўжо не мелі ні ахвоты на яе, ні сумлення, каб забіраць ад рыбалова плён яго працы. Як жа гэта, каб ён нават не спрабаваў... А рыбы ў азёрах яшчэ многа.

Ада ЧАЧУГА

# Свята ў Старым Корніне

— Даўней у Стары Корнін везлі і неслі людзей калекіх, ішлі ўсялякія хворыя і цудоўна аздараўляліся ад іконы Божай Маці. Месца было вядомае на ўсю акругу, — гаворыць Анна Тамашук, жыхарка гэтай жа вёскі. — Калі перабудоўвалі царкву, мой бацька быў пры гэтым, як тры вазы мыліцаў (кастылёў) спалілі, якія знайшлі пад падлогай царквы па аздаравелых калексах.

Найбольш урачыстым святам у Старым Корніне і ваколіцы з’яўляецца дзень Успення Праведнай Анны, якая і ёсць нябеснай заступніцай меншай царквы. Памятаючы пра цудоўныя аз-дараўленні, прыязджае сюды многа лю-дзей з усёй Беласточчыны.

У гэтым годзе 6 і 7 жніўня Усяноч-ную і Літургію, на якіх сабралася мно-ства людзей і свяшчэннікаў з многіх па-рафіяў, узначальваў уладыка Сава, міт-рапаліт Варшаўскі і ўсяе Польшчы. У пропаведзі ўладыка Сава, між ін-шым, звярнуў увагу на значэнне Ста-рога Корніна і яго святога месца для мацавання веры праваслаўных.

Людзей было многа і ў царкве, і на-вокал храма.

— Хаця пахмурна ў гэтым годзе, але людзей сабралася яшчэ больш, чым у мінулым, — сказаў вернік. — Калі бы-ла гарачыня, дык здаралася, што лю-дзі млілі ў царкве.

### З мінулага

— Мой прапрадзед расказваў баць-ку, што раней наша вёска была ў ін-шым месцы, там дзе цяпер называюць Корнянкі, — расказвае Анна Тамашук. — Людзі ўбачылі ў лесе на дрэве ікону Божай Маці і вырашылі перабудаваць на гэтае месца царкву. Пазней усе вя-скоўцы перасяліліся. Зараз і знаходзі-ца каля царквы тоўстая таполя, якая і ёсць пасынкам ад караня таго дрэва, на якім аб’явілася ікона Божай Маці.

З запісаў вядома, што ў XVIII стагод-зі былі дзве царквы, хаця пра пабудо-ву адной успамінаецца ўжо ў 1631 го-дзе. Адна нагадвала касцёл, бо было восем бакавых алтароў, не было рай-скіх дзвярэй, а на хоры былі арганы, — расказвае настаўнік Гайнаўскага бел-ліцэя, жыхар Старога Корніна, спадар Ян Місяюк. — Малыю царкву перабу-доўвалі ў 1890, а большую ў 1891 годзе. Са старой царквы астаўся алтар, драў-ляныя калоны і анёлы, чаго няма ў цэр-

### Адгалоскі

## Немцы — дэмакратычны народ

Мікалай Панфілок не любіць нем-цаў („Ніва” н-р 31). Піша ён: „Немцы добрыя, але толькі самім сабе, а славян-скай дабрыні і сэрца спазнаць ад іх не давялося”. Калісь былі дрэнныя, зна-чыць у час вайны, і зараз таксама: „та-кая была нямецкая гасціннасць і яна сёння (падкр. — М. К.) нічуць не змя-нілася, хай людзі ведаюць пра гэта”. Мікалай Панфілок ужо пра гасцін-насць немцаў ведае, хоць не піша, ад-куль гэта ведае, можа тады і людзі ве-ды бралі б з гэтае крыніцы, чым мелі б паверыць публіцыстыцы карэспандэн-та „Нівы”.

Можна зразумець, што канікулы, што гарачыня, але навошта боўтаць чы-тачу ў галаве! Карэспандэнт заўважае, што „нашы бацькі і дзяды спазналі ду-шы чалавечай спагаду і любоў да бліж-няга. Гэта рускі магутны славянскі на-родмае гэтыя якасці”. Я пытаю: хто вы-ганяў нашых з вёсак і сядзіб? Гэта была палітыка (у спалення вёскі людзі не вер-нуцца і астануцца жыць у Расіі)!

Хтось нядаўна пытаў мяне, які ёсць беларускі народ. Я спачатку адказаў, што працавіты. Але потым, калі паду-маў, сказаў, што прыкметы народа ствараюць акалічнасці. Розныя. Ваяў-

квах нашай акаліцы. Ікона Божай Ма-ці, ад якой цудоўна аздараўляліся лю-дзі, прапала ў час бежанства, калі вы-везлі яе ў глыб Расіі. Крыніца, якая выплывала з-пад дрэва, на якім знай-шлі ікону таксама высхла, але апове-ды пра аздараўленні і цуды асталіся. Нават і цяпер у царкве пад месцам для хора прыбіты кайданы, якія звязаны з расказам пра асуджанага. Калі вялі яго разам з іншымі праз вёску, папра-сіў ён памаліцца. Падчас малітвы ў царкве кайданы зляцелі, што стала доказам яго невіноўнасці і падставай для вызвалення. Заслужана для пара-фіі таксама постаць айца Келяспіна Брэна, які ў палове XIX ст. бесканфлік-тна заахвочваў да вяртання з уніі ў праваслаўе. Апісаў ён сваю парафію, мову, абрады. Ягонія матэрыялы зна-ходзяцца цяпер у Пецярбурзе. Па сям’і захаваліся два крыжы, на якіх высеча-на прозвішча Брэн.

### Сучасныя аздараўленні

— Зараз у час святкаванняў вернікі моляцца каля магілы Праведнай Анны і іконы праведных Богаайцоў Іаакіма і Анны. 8 гадоў таму прывезлі з Ізраі-ля частку рэліквіяў святой Анны, якія цяпер захоўваюцца за шклом каля іко-ны, — паказвае настаўнік Ян Місяюк.

— Я сустрэла чалавека, які пяшком з-за Баранавіч прыходзіў. Вельмі важ-ная вера, таму даўней, калі пабачылі толькі купалы, дык на каленях ужо іш-лі праз вёску, — расказвае Анна Тама-шук. — У маёй сваячкі балеў палец і што ні рабіла, не магла вылечыць, а калі пачала яго прамываць асвятчанай вадою, перастаў балець. Адна жанчы-на расказвала таксама пра свайго бацьку, якога ніяк не маглі вылечыць. Калі прынесла палатно на магілу і па-малілася, не паспела вярнуцца дадому, як бацька стаў здаровы і жыў яшчэ вельмі доўга.

Аляксей МАРОЗ



# Пройдзеныя шляхі-пуцявіны

(запіскі, успаміны, аўтабіяграфія)  
Частка ХІ

Калі я быў у Кунцаўшчыне на гаспадарцы, апрача начнога стоража дзеда Андрэя Кашкі, блізкім маім сябрам быў яўрэй з мястэчка Індуры — Іршка. Быў ён сынам бедных бацькоў. Рана застаўся сіратою. Падрос, работы пры панскай Польшчы ніякай не было. Жыхары-яўрэі мястэчка Індуры знаходзілі сякія-такія мізэрныя сродкі для існавання. Займаліся дробным гандлем. Такім гандлем стаў займацца і бедны Іршка. Памятаю, як ён мне некалі расказваў свой сакрэт, якім чынам стаў дробным гандляром, якіх у той час у вёсках называлі анучнікамі (ганучнікамі), бо, ў асноўным, яны скуплялі ў насельніцтва анучы.

Спачатку яму крамар Лейба даў у крэдыт на пяць злотых сахарыну, які ў той час у панскай Польшчы замяняў сялянам цукар. Сахарын вымянаў ён у сялян на яйкі, затым іх рэалізаваў на грошы. З выручкі аддаў доўг крамару і самому засталася тры злотых чыстай выручкі. Такім чынам, як кажуць, Іршка ўзбіўся на ногі, займеў свой „капітал”, стаў дробным гандляром, анучнікам.

Дробны гандаль даваў яму магчымасць выбіцца з ліку беспрацоўных. Бывала, узложыць Іршка свой тавар у ражок саявога мяшка, закіне за плечы і крочыць ад хутара да хутара, ад вёскі да вёскі, ад сяла да сяла. Толькі тады, калі выходзіў з мястэчка на прасёлачную дарогу, Іршка адчуваў сябе сапраўды чалавекам. Знікала з яго вачэй уросшая ў зямлю, мохам пакрытая бацькоўская местачковая хатка. Не дакучаў холад, бо ідучы грэўся, дыхаў свежым паветрам. Адчуваў сябе чалавекам таму, што не бачыў тых надзьмутых, ганарлівых гільдавых купцоў, якія з яго заўсёды строілі кпіны, учынялі здзекі.

Любіў Іршка простых, шчырых вясковых людзей. Яны заўсёды яго радасна сустракалі. Ветліва запрашалі ў свае хаты.

— Бабачкі, дальбог, во, Іршка ідзе! Вунь там, каля кладкі, — радасна паведамлялі жанчыны, здалёк убачыўшы танкліваю, крыху згорбленую фігуру

з мяшком за плячыма. Старэйшым гаспадарам ён здымаў нават шапку-ярмолку, паказваючы сваю рыжую, густую шавялюру. Шэра-злёнага колеру вочы свяціліся радасцю, на вуснах паяўлялася лёгкая ўсменшка. У нашай вёсцы не было ні аднаго выпадку, каб хто яго зняважыў, пакрыўдзіў. Мужчыны набывалі ў яго пачачкі тыгуню, моцнай махоркі з Гродзенскай тыгунёвай фабрыкі Шарапшэўскага, разрэзва-лі іх на палавінкі, чвэрткі, таму што не кожны мог купіць цэлую. Набывалі „ксёнжачкі” курільнай паперы маркі „Аіда”, запалкі, якія калолі на палавінкі або чвэрткі, каб адной запалкай можна было два або чатыры разы здабыць сабе агню. А так, у асноўным, здабывалі курцы сабе агню красалам. Кавалачкам ад зломанага сярпа білі па крэмяні, утваралася іскарка, якая падала на порт (спаленую анучку), іскарку раздзьмухвалі і прыкурвалі папяросу або льюлку.

Свой дробны тавар Іршка мяняў на анучы, свінное шчацінне, конскі хвост, грыву, лён, яйкі, крупу, гарох, фасолю, сачэўку. Жанчыны набывалі ў яго гузікі, іголкі, мыла, соду, сахарын. Дзяўчаты — грабяні, брошкі, шпількі да валос, графкі, жучкі. Але асабліва чакалі Іршку з нецярпеннем малыя дзеці. Кожнае з іх думала: маці ці татка падабры-юць, дык купяць яму пеўніка, што свішча ці цукерку ў прыгожай паперцы. Але такое здаралася вельмі рэдка. Бацькам не было за што купляць. Вельмі добра было, калі татка з мястэчка часам пры-возіў дзецям па булшы. Вось тады бы-ла ў іх вялікая радасць, свята! Дзеці на-сіліся з булкамі па цэлых днях, адкус-ваючы па крыху, каб на даўжэй заха-ваць. Паказвалі іншым дзецям, выхва-ляліся: „А во мой тато якую мне кулілі булку. Вунь, якую! Во, які мой тато!” З вялікай зайздрасцю глядзелі на іх дзе-ці бедных сялян, асабліва дзеці-сіроты, якім у іх жыцці ніхто нічога не купляў.

Любіў Іршка-анучнік прасёлачныя дарогі. Звыкся ён з імі. Але бывала, што надвор’е не спрыяла яму, асабліва зімой. Мароз шчаміць, пячэ. Мяцеліца. А Іршка ідзе з мяшком за плячыма, за-

кутаўшы галаву мікалаеўскім башлыком. Ні люты мароз, ні мяцеліца не спы-нялі яго. Паволі, крок за крокам, ру-хаўся бедны анучнік па заснежаных прасторах да сваіх людзей. Падганялі яго нястача і голад. У вёсцы мог ён адагрэцца, напіцца малака ці кавы з сахарынам, пераначаваць на цёплай печы. Але такое здаралася вельмі рэд-ка, хіба ў час вялікіх паводак, калі рэч-ка Лапанка разлівалася і немагчыма было пераехаць праз яе нават вярхом на кані. А дома яго чакалі згаладнелыя дзеткі і жонка.

У Іршкі-анучніка была вялікая цяга да музыкі. Навучыўся ён іграць на скрыпцы яшчэ малым хлопчыкам у свайго дзядзькі Іцка, які быў музы-кантам, іграў на вяселлях і вячорках. Але ён даўно ўжо памёр, а свае скрып-кі Іршка не меў за што купіць. Вось ён і заходзіў да мяне, былога семінарыста, паіграць на скрыпцы, каб хоць крыху забыцца пра сваё гора, пагутарыць са мной, часам у мяне і значаваць.

Скрыпка ў яго руках гаварыла, пла-кала, як жывая істота. Я з вялікай аса-лодай слухаў яго задзішўныя, журбот-ныя яўрэйскія мелодыі, чудоўныя танцы. Некаторыя з іх я пераняў, асабліва поль-ку-шабасоўку, якую да сённяшняга ча-су іграю, успамінаючы пражыты час і беднага анучніка з Індуры — Іршку.

Мяне з Іршкам ядналі і іншыя спра-вы. Я цікавіўся яўрэйскай мовай. Ча-ста думаў, яўрэі нешта гаргічуць па-між сабою, а ты стаіш, як дурны, і ні-чога не разумееш. Вось і выкарыстаў я Іршку, каб ён дапамог мне ёю крых-ку авалодаць. Ён згадзіўся дапама-гаць, толькі з умовай, каб я гэта тры-маў у таямніцы, не гаварыў яўрэям, што ён мяне вучыць. Я зразумеў, што яўрэі былі супраць, каб хто іншы ве-даў іхную мову. За гэта я дапамагаў яму матэрыяльна і быў яму вельмі ўдзячны. Вучоба працягвалася каля двух гадоў. У гэтым дапамагло мне ве-данне асноў нямецкай мовы, якія я ат-рымаў у польскай „паўшэхнай школе”. У мяне, у маладосці, добрая была слы-хавая памяць, дзякуючы гэтаму я хут-ка прысвойваў яўрэйскія словы. Ірш-

дзям, у іх ліку і майму бацьку. У тое „войска” бралі на пачатку вясны 1941 года толькі „на два тыдні”. Мінуў ме-сяц, два, а дадому не пускаюць. А трэ-ба ж у поле. Аднойчы раніцай, на пе-раклічцы, адзін прызыўнік, Яська з Арэшкава, паскардзіўся свайму палі-труку, што бралі на два тыдні, а прай-шлі ўжо два месяцы і канца не відаць, а дома асталася жонка, пяцёра дзетак і палявыя работы; у вачах чалавека па-явіліся слёзы. Палітрук той расхадзіў-ся, як дзікі звер, крычучы: „Вот, он да-же плачет. Про дом ты забудь, мы ещё будем воевать. Смотри, — показавь рукою на другі бераг Буга, — там сидит басурман и мы его погоним”.

Калі забіралі мужчын, дык абяцалі, што на час работ у полі дадуць сваіх работнікаў. І мая маці пайшла да ад-наго дэпутата, які высылаў на Буг ду-біцкіх сялян, каб нечым дапамог у гэ-тай справе. Дэпутат сядзеў за сталом з адным палітруком пры бутэльцы га-рэлкі і вялі мірную размову пра муд-расць партыі і Сталіна. Калі даведалі-ся ў чым справа, палітрук насмяўся над маёй маці, кажучы: „З такою ма-ладою жанчынай можна яшчэ выкон-ваць «папаявыя» работы”. Шчасце, што дзед дапамагаў маці.

А ў Машчонай-Каралеўскай, дзе

ка заходзіў у хату, звяртаўся да мяне на сваёй мове, размаўляў па-яўрэйску і тлумачыў. Асабліва цяжкія словы і вы-ражэнні я запісаў у сшытак. Такім чы-нам за кароткі час я амаль авалодаў яў-рэйску мову. Запамятаў асобныя песні, якія спяваў і іграў на скрыпцы Іршка, у тым ліку, і песню „Гіз зон дэм вайн”...

Праз некаторы час анучнік Іршка, як кажуць, матэрыяльна трошкі падма-цаваўся. Неяк набіраў грошай і купіў сабе старога, худаго каня, каб не хад-зіць па вёсках пехатой, а ездзіць, так як і іншыя яўрэі-гандляры. І што за дзі-ва было, калі людзі ўбачылі, як Іршка на саниях упершыню ўехаў у Кунцаўш-чыну!

— Людзі! Людзі! Ляньце!.. Гэта ж Ір-шка! Гэта ён да нас прыехаў, не прый-шоў... Як добра, што каня купіў. Каня купіў, во, якога файнага, сіваго!.. — за-галасіла Буднікава Гануля...

Іршка важна сядзеў на саниях з пугай у руцэ. Уехаў у вёску і спыніўся каля Баў-труковай хаты. Людзі абступілі яго. Гла-дзілі каня рукамі. Прынеслі яму і духмя-нага сена з руткай, але Іршкаў конь яго толькі панюхаў, не еў. Галаву адварнуў. Стоячы побач стары Салейў Сцяпан заў-важыў: „Ні есць — мусі зубоў ні мая. Стары!...” Падышоў бліжэй, узяў каня за храпы і зазірнуў яму ў зубы. Затым ска-заў: „Гэ! Хлопцы, на ім далёка не зае-дзеш, дзе сеў — там і злезеш!..”

І сапраўды, Іршка на саниях даехаў толькі да рэчкі. Быў марозік. На рэч-цы прыбляражні. Іршкаў конь саней на пераездзе не змог нават з рэчкі выпяг-нуць. Упаў у ваду і не мог ўстаць, а над ім са спушчанай галавой, развёўшы ру-кі, стаяў анучнік Іршка. Людзі набеглі. На вяроўках ледзь сівога з рэчкі выпяг-нулі. Конь ляжаў з адкрытымі вачыма і глядзеў на свайго гаспадара, як быц-цам шкадаваў, што доўга яму не паслу-жыў. Сані людзі прыцягнулі да вёскі, а Іршка зноў, як і раней, пакрочыў з са-лявым мяшком за плячыма ад хутара да хутара, ад вёскі да вёскі, а ў Індуры яго чакалі згаладнелыя дзеткі і жонка.

Наогул, пры панскай Польшчы, на каня глядзелі людзі як на адзінага кар-міцеля. Прапажа каня лічылася вялікім горам, няшчасцем для сям’і. Па ім пла-калі як па нябожчыку, чалавеку, гас-падару...

(працяг будзе)

## Адгалоскі

# Рэфлексіі пра вайну

З цікавасцю прачытаў я артыкул Дзмітрыя Шатыловіча п.з. „Пачатак вайны ў Чаромсе” і падумаў, што не-патрэбнымі былі мае спрэчкі ў „Ніве” з гэтым разумным чалавекам. Эмоцыі за сваю „правату” нікога яшчэ не да-вялі да добра і нездарма людзі кажуць: „Век вучыся, а дурнем памрэш”.

Артыкул Д. Шатыловіча, напісаны рукою таленавітага літаратара, наво-дзіць многа думак і рэфлексій пра апошнюю вайну. І самая першая дум-ка: чаму Сталін не прыгатовіўся да ня-мецкага нападения, хаця разведчыкі інфармавалі яго, што Гітлер нападзе ў чэрвені 1941 года. Так выглядае, што Сталіна акружалі адны тупіцы; частка праўды ў гэтым ёсць, бо Сталін са здольнымі ваеннымі расправіўся пад-час сваіх чыстак. Саветы распачалі ма-дэрнізацыю арміі сама перад вайной, разабраўшы свае найлепшыя самалё-ты, танкі, артылерыю. Калі верыць са-вецкаму перабежчыку і разведчыку Су-вораву, Савецкі Саюз меўся восенню 1941 года маланкава напасці на Гер-манію і далей захапіць усю Еўропу і та-му многія склады са зброяй і прадук-

тамі былі распаложаны блізка граніцы пад адкрытым небам. Бо навошта ра-біць дах, калі вось-вось грымнем на Германію? Паводле Суворава, Савец-кі Саюз меў тады магутнейшае ўзбра-енне чым Германія, за выключэннем са-малётаў. Прадукцыю збудаванага са-вецкімі канструктарамі цяжкага бам-бардзіроўшчыка ТБ-7, які лічыўся най-лепшым у свеце, Сталін спыніў, бо па-лічыў яго непатрэбным у „маланка-вым” захопе Германіі, паклаўшы націск на вытворчасць лёгкіх, але горшых ад нямецкіх, знішчальнікаў. І амаль усе тыя знішчальнікі былі разбіты немца-мі ў першыя дні вайны, не падняўшыся ні разу ў паветра. І дзіўна, што сёння ніхто пра гэта не піша.

Пішацца затое многа пра гераізм байцоў і камандзіраў, як некалі пісаў пакойны Віктар Рудчык у „Ніве” пра геройства абаронцаў бункераў над Бу-гам. Калі верыць Суворава, што саве-ты першымі збіраліся ваяваць, дык та-ды не надта відаць сэнс у іх будаванні, дзе давялося дзень і ноч працаваць ты-сячам запалоненых у так называемыя працоўныя батальёны і нашым лю-

знаходзіліся мой бацька і ўсе мае дзядзькі, катаржнічалі дзень і ноч. На тыя бункеры — „точкі” — саветы ўзя-лі ўзор у фінаў, якія там сярод балот і азёр складалі „лінію Манергейма”, якую саветы не маглі прабіць. Саветы свае бункеры назвалі „лініяй Леніна” або „лініяй Молатава”. І колькі дзеля іх дабра правалілі ў зямлю!

Бацька многа расказваў, што там аж кішэла ад шпіёнаў. І ад савецкіх афіцэ-раў чуць было прафашысцкі дух. І ў вы-шэйшых ваенных кругах дзейнічалі пе-раапанутыя ў савецкую ваенную фор-му шпіёны і дыверсанты. Нямецкія сама-лёты штодзённа парушалі савецкую мя-жу, але баронена было страляць у іх.

Усім было вядома, што вайне не мі-наваць. Людзі не хацелі ваяваць за Ста-ліна і яго кліку, аднак Гітлер і ягоныя прападобныя сваім тэрорам самі віна-ваты ў сваім паражэнні. Калі выбухла вайна, немцы раскідалі з самалётаў лі-стоўкі, у якіх заахвочвалі здавацца ім і абяцалі, што будуць карміць і дадуць дах над галавою. І многія ў гэта паве-рылі. Аднак дзікі тэрор, які немцы пры-мянілі, прычыніўся да таго, што рускія біліся з ворагам да апошняга патрона; выбіралі яны сталінскую няволью заміж гітлераўскага тэрору.

Мікалай Панфілюк



# Успаміны спадарыні Веры



## Пра жыццё ў Белаавежы і ў Орлі пры санацыі і акупацыі расказвае 77-гадовая пенсіянерка Вера СУШЧ.

— Мае бацькі, Дзмітры і Надзея, пазнаёміліся падчас бежанства. Мама вывезлася з армянскай сям'і Жабінскіх, а бацька паходзіў з Высока-Літоўска каля Брэста. У Самары абое працавалі ў лазні — бацька быў там сторажам, а маці выдавала наведвальнікам венікі. Пажаніліся яны ў Самары.

Пасля вяртання з Расіі маладажоны пасяліліся ў Белаавежы (у Орлі ўсё згадала). Я нарадзілася 1 кастрычніка 1922 года. У Белаавежы жылі мы ўвесь міжваенны перыяд. Тут я хадзіла ў школу, якая знаходзілася насупраць царквы. Кіраўніком школы быў пан Здажыль, а выхавальцай малодшых класаў пані Кухарска. Пасля сёмага класа я не магла вучыцца з-за нястачы грошай. Дзяцей у нас было трое — я, брат Валодзя і сястра Валя. Бацька працаваў у тартаку, маці займалася домам.

Год пасля заканчэння школы пайшла я вучыцца за краўчыку. Мая майстрыха, родам з Познані, жыла недалёка бажніцы. Разам з дзвюма іншымі вучаніцамі шлі мы розныя строі, сукенкі, якія насілі потым па дамах і прадавалі. Навука мая працягвалася цэлы год. Пасля шлы я дома на мацінай машыне маркі „Зінгер”, якую мама купіла сабе ў 1920 годзе, і якой я карыстаюся яшчэ і сёння.

Пры саветах, 23 кастрычніка 1940 года, пайшла я на чатырохмесячныя бухгалтарскія курсы, пасля якіх стала на працу ў Надзяніцтве Чало каля Белаавежы. Жыла я там у леснічоўцы і працавала да прыходу немцаў.

Немцы адразу арыштавалі бацьку і, відаць, забілі. Два тыдні пазней, у ліпені 1941 года, вывезлі нас у вёску Лінова, у 12 кіламетрах за Пружанамі, каля станцыі Аранчыцы. Тады з Белаавежы высялілі многа сем'яў. Памятаю, як на адну фурманку грузілі па дзве сям'і і везлі ў невядомас. Нас прызначылі да сялянскай сям'і. Гаспадыня называлася Маруся і было ў яе двух сыноў. Мы жылі ў каморы. Мама і сястра Валя працавалі ў полі, а я шыла паліто для дзяцей гаспадыні.

Нягледзячы на забарону, мы з сястрой Валяй рапыліся наведваць Белаавежу і Орлю. Пайшлі мы пешшу і ўзялі з сабою сяброўку Ядзю, каталічку з Пазнаншчыны. Па дарозе сустрэлі нас немцы, але Ядзя, якая ведала нямецкую мову, абманула іх і яны прапусцілі нас далей. Каля Пружан зрабілі мы адпачынак і затым пайшлі далей. Адну ноч пераначаваў нас Мікалай Улезла з Белага Ляску, які раней быў начальнікам надзяніцтва, у якім я працавала. Потым мы пайшлі лесам аж да Белаавежы. Каля свайго дома адкапалі мы схаванае сала, пад'елі крыху і пайшлі шашою ў Гайнаўку. Там пераначавалі ў дзядзькі і пайшлі ў Орлю. На мес-

цы расказалі мы дзеду Якубу, дзе вывезлі нас немцы. Дзед неадкладна падаўся ў Бельск аформіць пропуск, а мы той самай дарогай вярнуліся ў Лінова. Неўзабаве дзед прыехаў фурманкай і забраў нас у Орлю.

Замуж за Мікіту выйшла я 17 мая 1942 года. Тады немцы высылалі моладзь на прымусовыя работы ў Нямеччыну. Сястру Валю забралі, а мяне, замужнюю, пакінулі. Спачатку жылі мы ў Качэлюка ў Вульцы, потым на вуліцы Пасвентнай у Орлі. Памятаю як у 1943 годзе, на свята Іконы Казанскай Божай Маці, немцы вывозілі армянскіх яўрэяў. Ніхто з іх не вярнуўся.

Пасля вайны муж заняўся кушнерствам, а я дапамагала яму — вышывала кажухі. Пры нас гэтаму рамяству вучыліся Яраслаў Адзевіч і Мікалай Кароўкін. З часам з'явіліся ў нас дзеці — дачка, два сыны і двайняты (дачка і сын). У 1961 годзе я аўдавала — муж загинуў у трагічным выпадку. Трыццаць гадоў (1951-1981) працавала я ў Гміннай спудзельні ў Орлі — у гастронаміі і бухгалтэрыі. Маімі глаўбухамі былі мой швагер Ілья Агіевіч, потым Лідзія Васілюк і Яўгенія Хаміцкая. На грамадскіх пачатках вяла я Лігу жанчын. Пасля адыходу на пенсію я моцна тужыла па рабоце, таму стала грамадскім інкасатарам Згуртавання пенсіянераў.

У Белаавежы бываю рэдка, а гэта па прычыне здароўя. Наведвала я і Беларусь. У 1950-х гадах выявілася, што мой бацька, Дзмітры Сушч, загинуў 2 жніўня 1941 года і пахаваны ў брацкай магіле ў беларускай частцы Белаавежскай пушчы. Апошні раз была я там дакладна ў гадавіну ягонай смерці — 2 жніўня 1961 года. Там сустрэлася з Мікалаем Улезлам і яго жонкай. Іхная сям'я таксама там загинула. Ад гэтай сустрэчы засталася памятная фатаграфія.

Усе дзеці абзаваліся сваімі сем'ямі. У мяне ўжо восем унукаў і двое праўнукаў. Калі сустракаемся, расказваю ім пра мінулае. Трывалым элементам пройдзенага ў нашай сям'і з'яўляецца швейная машына маркі „Зінгер”, на якой шыла мая мама, я сама і дачка Ірэна і да якой мой сын Тольк дарабіў электрапрывод. Цяпер мне ўжо цяжка нават нітку зацягнуць у іголку, але пашыць нешта дзецям і ўнукам усё яшчэ хочацца...

Запісаў Міхал Мінцэвіч  
Фота аўтара

# ВЕР — НЕ ВЕР

Мілы Астронку! Сама не ведаю, што са мной дзеіцца. У апошні час усё сніцца мне нейкія дзіўныя сны.

Яшчэ магу зразумець мой першы сон. Сніцца мне, быццам еду я ні то на трактары, ні то на камбайне. Вядома, я вяду гэты трактар. І раптам — тр-рах — і мне абрэзала палову ступні. А мне тады якраз нага балела і палавіна ступні дранцвела. І таму я думаю, што такі сон мне прысніўся ў сувязі з маёй хваробай.

Але ж вось нядаўна зусім невядома што мне прыснілася. Я са смерці чалавека ніколі не жартавала, а тут, у сне, вырашыла пажартаваць.

Сніцца, што памерла нейкая мая знаёмая, але я не магу акрэсліць, хто гэта. Проста адна старэйшая жанчына, апранутая ўся ў чорнае. Ляжыць яна ні то ў труне, ні то проста на катафалку. У кожным разе труны я не бачу.

Я, быццам нейкая хуліганка, узяла ды ўсадзіла ёй у зложаныя рукі стозалатоўку, але яшчэ старую, чырвонага колеру. Думаю: калі я палажу нейкія грошы, дык мо і яшчэ нехта да гэтага дадумаецца. І так набіраецца немалая сумка, а гаспадары будуць цешыцца, што прыбудзе нейкі грош на пахаванне.

Так я ўсадзіла тую паперку ў рукі памерлай, а сама прылегла побач з ёю на лаўцы, бо гэта быццам бы прыносіць шчасце — паляжаць каля нябожчыцы.

І ўжо я быццам устала і бачу, што ў пакой гэты ўваходзіць нейкая жанчына. Я думала, што і яна ўваткне грошы ў рукі нябожчыцы, але дзе там... Разгледзелася баба налева-направа, дыбрык! — на маё месца. Таксама захацела паляжаць, каб быць шчаслівай. Ну і хітрая! — падумала я і прачнулася. І што ты скажаш, Астроне?

Яня

Яня! На першы сон ты ўжо сама адказала вельмі трапна. Сапраўды, сон быў выкліканы тваёй хваробай.

Што датычыцца другога, дык і тут ён у нечым напамінае жыццё. Ты думала, што людзі зараз кінуча складаць грошы, а яны хутчэй бягуць, каб сабе шчасце запэўніць, а не дапамагчы бліжняму.

Мяркую, што гэты сон прадвясчае табе спакойнае жыццё.

АСТРОН

## Воўк даражэй чалавека

Усім вядома, што згодна расшэнню нашых уладаў ваўкі знаходзяцца пад аховаю. Калі б хто забіў ваўка, таму пагражае суд і такога віноўніка засудзілі б на больш, чым забойцу чалавека, бо воўк ад чалавека не зможа абараніцца. Калі воўк забівае хатною жывёлу, тады ён не вінаваты і няма каго судзіць, бо ваўка ў суд паліцыя не даставіць.

Каб не быць галаслоўным, я хачу прывесці прыклады шкодаў, якія ваўкі ўчынілі ў наваколлі маёй вёскі Бялкі, забіваючы і калечачы малады

ялаўнік. У Агародніках, Рагазах, Трасцяныцы (Нарваўская гміна), Каўпаках, Малыцы, Подварках (Заблудаўская гміна) і Патоцы (Міхалоўская гміна) забілі яны і пакалечылі чатырнаццаць штук маладога быдла. Людзі бачылі ваўчыцу з трыма ваўчанятамі. І куды толькі не звярталіся людзі, іх заўсёды адпраўлялі да ахоўнікаў прыроды ў Беласток. А яны ў сваю чаргу адказвалі, што трэба мець пасведчанне ад лекара-ветэрынара ды здымак задушанай жывёлы і тады толькі пісаць да іх заяву, а яны

будуць звяртацца ў Міністэрства аховы прыроды. Калі міністэрства даць грошы, тады яны выплацяць кампенсацыю за страты. А калі з міністэрства грошай не атрымаюць, тады нікому з пакрыўджаных не заплацяць, бо сваіх грошай яны не маюць.

На маю думку той, хто падпісаў той закон аб ахове ваўкоў, павінен сам заплаціць селяніну сто працэнтаў зазнанай шкоды, а не гуляць з селянінам у ката і мышку. Калі распараджэнне падпісаў ваявода, дык павінен ён і грошы мець, каб зашкоду заплаціць.

Мікалай Лук'янюк

## Ногі нашы, ногі

Ногі нашы, ногі — не страшны ім высокія парогі. Колькі яны бегаюць, ступаюць — яны адны знаюць! Пачынаюць ад метраў, пасля кіламетры шагаюць, бегаюць і сваю мэту ведаюць. На сабе цяжар нясуць: ці дадому, ці нешта прадаюць. Нашы родныя ногі — няма ім знямогі! Калі яшчэ ходзяць, на сабе нешта заўсёды носяць. І праз жыццё, які яны зрабілі шлях. Можна быць неверагодна, а нават жах! Ногі маладыя — яны здаровыя і пладавыя, бегаюць шпарка і без падарка. А калі старыя, то валакуцца

і ў пасцель пруща. Гэта ўжо удар і стомленых ног не вылечыць і пажар. Ногі маладых дзяўчат і жанчын часта робяць вялікі пачын. Бо яны румяныя, стройныя і заўсёды модныя. Мужчыны глядзяць на іх прагна і ўздыхаюць, гавораць „ладна”... Доўгія ногі ў модзе і ў кожнай прыгодзе. І кароткія не паддаюцца, бо таксама ў пашане і не прадаюцца. Калі ногі ў форме, тады чалавек у норме. Стройная фігура гэта наша натура. Ногі многа значаць, а вочы ўсё бачаць. Ногі нашы, ногі, не страшны вам парогі.

Мікалай Панфілюк

**Ніва.** ул. Zamenhofs 27. 15-959 Białystok, skr. poczt. 149. tel./fax (0-85) 743 50 22.

**Tygodnik białoruski sponsorowany przez Ministerstwo Kultury i Sztuki.**

E-MAIL: niwa@kurier-poranny.com  
INTERNET: (wydanie elektroniczne w przygotowaniu)  
Teksty przesyłane redakcji do druku pocztą elektroniczną powinny być dołączone do listów w postaci plików typu .RTF (Rich Text Format).  
Drukarnia: „Orthodruk”, ul. Składowa 9, Białystok.

### Выдае:

Праграмавая рада тыднёвіка „Ніва”.  
Старшыня Праграмавай рады: Яўген Мірановіч.  
**Рэдагуе калектыв:**

Мікола Ваўранюк, Аляксандр Вярбіцкі, Ганна Кандрацюк-Свярубская, Віталь Луба (галоўны рэдактар), Міраслава Лукша, Аляксандр Максімоў (сакратар рэдакцыі), Аляксей Мароз, Яўгенія Палоцкая (машыністка), Галіна Рамашка (кіраўнік канцылярыі), Марыя Федарук (машыністка), Ада Чачуга.

### Prenumerata:

1. Termin wpłat na prenumeratę na IV kwartał 1998 r. upływa 5 września 1998 r. Wpłaty przyjmują urzędy pocztowe na terenie woj. białostockiego i oddziały „Ruch” na terenie całego kraju.  
2. Cena prenumeraty na IV kwartał 1998 r. wynosi 15,60 zł.  
3. Cena prenumeraty z wysyłką za granicę jest większa o 100% i przyjmowana jest tylko na okresy kwartalne. Wpłaty przyjmuje RUCH S.A. Oddział Krajowej Dystrybucji Prasy, ul. Towarowa 28, 00-958 Warszawa.

Nr konta PBK XIII Oddział Warszawa 370044-16551-2700-1-06.

4. Prenumeratę można zamówić w redakcji. Cena 1 egz. wraz z wysyłką wynosi 2,20 zł, a kwartalnie — 28,60 zł. Wpłaty przyjmuje Rada Programowa Tygodnika „Niwa”, Białystok, ul. Zamenhofs 27, nr konta PBK S.A., I Oddział Białystok, 11101154-207917-2700-1-65.

Tekstów nie zamówionych redakcja nie zwraca. Zastrzega sobie również prawo skracania i opracowania redakcyjnego tekstów nie zamówionych. Za treść ogłoszeń redakcja nie ponosi odpowiedzialności.



# Ніўка

## Вадалей

Апастылела мне безупынна і бяздумна перабіраць даступныя ў Беластоку тэлеканалы. Сеў я тады ў свой касмалёт, напіснуў кнопку старцёра і, пралунаўшы праз розныя ваколзямныя сферы, паляцеў у напрамку свайго роднага сузор'я Вадалея. Доўга я ляцеў ці коротка — не асмельваюся сказаць, бо час, як адкрыў нам Эйнштэйн, гэта велічыня рэлятывіўная. Абазначае гэта — ні менш, ні больш — тое, што паказаны майго гадзінніка ўразрэз разыходзіліся б з паказаннямі гадзіннікаў пазяхаючых у раскошных фатэлях маіх чытачоў. Чытачы ж мае — беларусы ад дзеда-прадзеда, а беларусы, як нам усім добра вядома, народ схільны да перасварак ды рознай другой злосці з прычыны рознай „ерунды”. І каб у такой злосці не занеслі яны, шаноўныя, мой тэкст на цвік за клунай ці ў нейкую другую крапіву або расаду, закрываю час майго лунання ў космасе грыфам „совершенно секретный”.

Вось так лячу-лунаю я паміж рознымі галактыкамі ды пільна ўзіраюся дзе б прыпланеціцца, значыць пасадзіць на сушу свой касмалёт. Аж-на бачу: адна з планет — найяснейшая! Так і назваў я сабе яе — Найяснейшая. Пацікаўлюся я, думаю, што там такое: мо пекла; дарэчы — цікавасць, як усім нам добра вядома, першая ступенька ў пекла менавіта. Пайшоў я на пасадку. Вылез я на вонкі і бачу, што не пекла тут, а проста рай! Святло тое, гэта фаворскі райскі свет, а гарачыні ад яго няма, бо ўсе ўспышлівыя пякельнай гарачынёю месцы вельмі саноўныя саноўнікі кропяць астуджаючаю вадай.

Закрыў я свой лятальны апарат, пазамыкаў на замкі і ключы ўсе дзверы і вокны ды яшчэ ўключыў электронны вартаўнік, каб, вядома, ніхто не прыбраў майго касмалёта для „кароткатэрміновага пакарыстання” і падаўся на прагулку. Ступіў пару толькі крокаў


і бачу: сядзіць у фатэлі вельмі саноўны чалавек. Малодшыя найяснейшыя ганяюць вакол яго мяч, а крыху старэйшыя намагаюцца ўсімі сіламі вырваць нешчасліўца з таго фатэля. А ён — быццам да нейкай чорнай дзіры прыклеіўся — ні з месца! Іду далей, бачу — другі вельмі саноўны панок сядзіць у вадзіцельскім фатэлі „Ланчы” перадам назады рукамі і нагамі трымаюцца таго фатэля, бо яго таксама нейкія злыдні стараюцца адарваць ад любіменкага сядзелішча і вельмі тэатральнымі шэптамі — каб адны чулі а другія не — тлумачаць, што ён зусім не ўмее тае „Ланчы” вадзіць. А ён ім з сур'ёзнай павягаю тлумачыць, што ён гэтак ад золаку да змяркання працуе.

Іду далей, бачу — нейкі пякельны вэрхал-скандал вакол садзільшчыкаў чатырохканцовых зорак. Кругом стаяць розныя таксама „Ланчы”, а іх вадзіцелі круцяцца кругом на займаемых імі фатэлях, быццам на кухонных табурэтках пасля прыняцця слабительных мікстураў і — як у нямой кінакамедай — прыкідваюцца, што наводзяць парадак, аднак ніякага голасу не падаюць ды і фатэляў сваіх, вядома, не пакідаюць. Прыгледзеўся я ім бліжэй і бачу, што горлы ім перагрэліся і перасохлі ад ранейшых крыклівых абяцанняў розных райскіх парадкаў ды ішчасця і цяпер прагненька чакаюць на гаючае апырскванне сваіх халадзільшчыкаў-насадзільшчыкаў.

Надта ж мне спадабалася на той планеце Найяснейшай. Заахвочваю і вас, шаноўныя чытачы, наведаць тую планету. Ці мала, ці многа свайго суб'ектыўнага часу патраціце на гэта, напэўна шкадаваць не будзеце. Бо ж пабачыце і крыху пекла, і крыху неба, і нямоё кіно і загадкавыя фатэлі. Мне вось не ўдалося пранікнуць у тайны тых таманіх фатэляў: ці там магніт нейкі, ці якая адмысловая гравітацыя. Мо ваша дапытлівасць будзе больш плённай і той сакрэт раскрыецца. І тады — тэлефануйце ў аўдыётэле. *Zadzwon!*

Адам Маньяк

## Крыжаванка



**Гарызантальна:** 4. вадкая, кіслая страва, 7. Альберта, італьянскі кінарэжысёр (нар. у 1914 г.), 8. павольны бег, 9. аўстралійская жывёла з доўгімі заднімі нагамі, 10. горны ланцуг, 14. песнапенне ў гонар святога, 18. стральба па цэлі з некалькіх гармат, 19. прыму-савая дастаўка ў органы следства або ў суд, 20. брэшыянскі рэлігійны рэфарматар, вучань Абельяра, які ў 1055 г. быў спалены ў Рыме, а попл па ім быў рассяяны ў Тыбры, 21. аднамесная спартыўная лодка з падвесным матарам.

**Вертыкальна:** 1. насенны малонак з кароткім рэкламным тэкстам, 2. пе-

ракладзіна футбольных варот, 3. Энрыка, італьянскі тэнар (1873—1921), 4. адгароджанае месца ў абодвух, 5. возера на поўначы Беларусі, 6. Серджыю, італьянскі кінарэжысёр (1929—89), 11. горад на поўначы Беларусі, 12. Сцяпан, беларускі акцёр (1903—78), 13. сярэдне-вяковая сталіца Іспаніі, 15. ноўгарадскі князь, заснавальнік дынастыі, якая панавала ў 862—1598 гг., 16. міжгмінай і ваяводства, 17. радыёлакацыйная ўстаноўка. (Ш)


Сярод чытачоў, якія на працягу месца дашлюць у рэдакцыю правільныя адказы, будуць разыграны кніжныя ўзнагароды.

**Адказ на крыжаванку з 28 нумара**

**Гарызантальна:** пастка, Самара, забавы, сала, Арад, падгруздак, рута, улік, Гевара, страта, „Набука”.

**Вертыкальна:** паласа, каза, Сава, разлад, банкруцтва, лапата, аракул, русіст, ікаўка, гета, рана.

Кніжныя ўзнагароды высылаем Аляксандру Дабчыньскаму з Беластока, Мікалаю Сазановічу з Навін-Вялікіх і Казіміру Радэшку са Свебадзіц.



Фота Ганны КАНДРАЦЮК

## Гарэлка БЕЛАРУСКАЯ новая

Арыгінальная беларуская гарэлка выраблена па традыцыйнай тэхналогіі на аснове высакаякасных зерневых спіртоў і асабліва чыстай вады, прайшоўшай спецыяльную апрацоўку. Усё

гэта прыдае напітку крышталёвую чысціню і мяккі смак. Перад ужываннем рэкамендуецца ахаладзіць.

Сделано в Беларуси  
Made in Belarus

**Фрашкі пра нашых**

### Пішам!

Шмат якія паэты пішуць у шуфляду.

Некаторыя геніі паляць свае творы.

А калі хто з музай не дае ўжо рады,

Калі піша ў ложку, у полі і ў каморы,

Ў карчме і на возе і на канферэнцыі,

І жыць ужо не можа ад тае натуры,

Хай вады нап'ецца, набярэ патэнцыі

І — за эпапею! Папусці папругі,

Хай Пегас у аблокі кінецца галопа!

Не бойся, паэце! Адкрыюць це ўнукі!

Будуць знаць Амерыка, Азія ды Еўропа

Твой магутны голас, і пазнаюць руку,

Што пяро вадзіла па лістах паперы

І думкі радочкам вылівала роўным!

Бо ў творчасці, браце, найважнейшай — вера,

Жыццё недурное і багаты слоўнік.

Вандал Арлянскі

## „Даўціны” Андрэя Гаўрылюка

— Дырэктар даў мне падбаўку, — хваліцца дзяўчына сябру па працы.

— А мне не. Як ты яе дабілася?

— Магу сказаць, але гэта табе і так неспрыгодна.

\*\*\*

Два сябры папіваюць у рэстаране:

— Юрка, на што так безупынна глядзіш?

— На маё паліто ў гардэробе.

— Навошта?

— Бо тваё прапала гадзіну таму.

\*\*\*

— Які быў ваш найшчасліўшы дзень у жыцці? — пытае журналіст маладую актрысу.

— Гэта зусім не быў дзень.

\*\*\*

Тэлевізійны рэпарцёр праводзіць інтэрв'ю з задрыпанцам:

— Скажыце, як выглядае ваш працоўны дзень.

— Рана выганяю авечак на пашу а пасля сядваю ды п'ю гарэлку.

— Гэта не выпадае гаварыць; скажыце перад камерай, што чытаеце кніжку.

— Раніцаю выганяю авечак у зага-раду і сядваю чытаць кніжку. Пасля прыходзіць Юзак са сваёй кніжкай

і чытаем яе разам. Пасля трынаццатай гадзіны ідзем у кнігарню, купляем дзве кніжкі і чытаем іх да вечара. А як ужо скончым, дык ідзем да Стасы і чытаем яго рукапісы.

\*\*\*

Два мужчыны ў шлопцы пасля караблекрушэння:

— Думаеш, што нас знойдуць на гэтым моры?

— Мяне напэўна: плачу аліменты траім жанчынам.

\*\*\*

Акуліст пасля абследавання паведамляе вядомаму футбалісту, што апошняму вельмі папсаваўся зрок.

— Ці гэта абазначае, — пытае спартсмен, — што мне трэба назаўсёды развітацца з футбольным полем?

— Неабавязкова; можаце стаць футбольным арбітрам.

\*\*\*

У рэстаране сядзіць п'яны госць і так пільна прыглядаецца да блізкамоў, што адзін з іх падыходзіць да яго:

— Не турбуйцеся: вы яшчэ не бачыце падвойна — мы папросту з'яўляемся братамі.

— Усе чатырох?